

dawl Frangiskan

LEHEN IL-KAPUĊĊINI MALTIN




*“Jien urejtkom
x’għandkom tagħmlu...”*

werrej



- 3 Jum il-Missier**
Editorjal
- 4 Bibbja**
minn P. Donat Spiteri OFMCap
- 6 Teleskopju fuq il-Hajja**
minn P. William Axiac OFMCap
- 9-11 Missjoni**
- 12 Esperjenza**
minn Emily Barbaro-Sant
- 13 Messagg' bil-Kant**
minn Laurence Attard
- 14 Lejn Alla bl-Isport**
minn Joe Attard
- 15 OFS**
minn P. Frans Abela Giusti OFMCap
- 16 Hajja Nisranija**
minn Tony C. Cutajar
- 18 Ġustizzja**
minn Dr Mark Anthony Mifsud Cutajar LL.D
- 19 Klandestini f'Artna**
minn Bernard Cauci u Michael Grech
- 20 Twegiba**
minn P. William Axiac OFMCap
- 21 Sahħtek**
minn Dr Tonio Piscopo MD, MRCP (UK), DTM&H (Lond.)
- 22 Laqgħa tal-Frangiskani Kapuċċini Internazzjonali**
- 24 Kultura Frangiskana**
minn Fr. Andrè Azzopardi OFMCap
- 26 Kuba**
minn P. Philip Cutajar OFMCap
- 27 Ġi.Fra.**
minn Rachel Gatt
- 28 Kristjaneżmu**
minn Harry Agius Ordway
- 30 Kompetizzjonijiet**
minn P. Wistin Attard OFMCap
- 31 Avviżi**



Qoxxa:
L-Ewkaristija, San Franġisk u s-Salib ta' San Damjan jiffurmaw collage mahdum minn Br Claudio Falzon OFMCap joffri messagg'/stedina li ikoll ahna ta' qadi għal min hu fil-htiega daqskemm ninsabu f'rabta mar-rieda ta' Alla simbolizzata fis-salib.

BORD EDITORJALI

Editor

Leonard Falzon OFMCap

Viċi Editor

Andrè Azzopardi OFMCap

Amministratur

Crispin Tabone OFMCap

Distributur

Dorian Holland OFS

Membri

Frans Abela Giusti OFMCap

Wistin Attard OFMCap

Martin Micallef OFMCap

DIREZZJONI U AMMINISTRAZZJONI

Kunvent tal-Kapuċċini,

Floriana - VLT 14

Tel: 2123 3874/2122 5525/2123 4949

e-mail: leofalzon@waldonet.net.mt

ISSN 1811-5373

DISINN U LAYOUT

Robert Tabone

Mob: 9947 3763

MITBUGH

P.E.G. Ltd., San Ġwann.

Tel: 2144 0083

Kull korrispondenza, artikli, kitbiet u ittri biex jidhru fid-DAWL FRANGISKAN għandhom jingħu indirizzati lill-Editor. Id-Direzzjoni tiriserva d-dritt li tippubblika fid-DAWL FRANGISKAN dawk l-artikli, ittri jew tagħrif iehor li jidhrilha li jkunju jaqblu max-xejra tar-rivista.

Hlas ta' l-Abbonament: Lm 4 fis-sena.


Kull offerta, barra mill-hlas, hi milqugħa bhala għajnuna għall-Missjoni, li għandha tintbagħat lid-Direttur

Ċentru Missjoni Kapuċċini, Kunvent tal-Kapuċċini, Floriana - VLT 14

© Dawl Frangiskan 2006
Publikazzjoni Frangiskani
Kapuċċini

JUM IL-MISSIER

Okkażjoni li niltaqghu magħha matul ix-xahar ta' Ġunju hija dik ta' Jum il-Missier. Din l-okkażjoni fis-sena li qeghdin fiha tiegħu tifsira partikulari. Ninsabu fis-sena ddedikata lill-familja. Id-direzzjoni ta' Dawl Franġiskan issellem lill-missirijiet kollha bi stima u gratitudni. Nixtiequ li l-missirijiet kollha jifhmu li huma għeżież hafna għalina lkoll, għall-Knisja u għan-nazzjon.



Il-missirijiet li verament jgħixu l-vokazzjoni tagħhom, li mhux mingħajr sforz u xi drabi tbatija, jixirqihom l-istima tal-Knisja u tan-nazzjon li mingħajrhom la għandna Knisja u l-aqas nazzjon.

Is-sejha ta' missier hija ta' unur, imma ġġor magħha responsabbiltà kbira. Dan l-għaliex il-preżenza tal-missier fil-familja hija ritratt ħaj ta' x'inhu l-Mulej: Missier. Fil-fatt is-Salmista fis-Salm 89 jgħidilna: **"Hu jsejjahli: Int missieri u Alla tiegħi, fortizza u salvazzjoni tiegħi!"** (S 89:27).

Fl-Evanġelju Ġesù jgħaxxar il-karatteristiċi sbieħ ta' dan il-Missier. Dan il-Missier huwa ħanin u li jahfer. Il-parabbola tal-Missier il-Ħanin (ara Lk 15:11-32) hija xhieda mill-aqwa kemm dan Alla, għax huwa **"Missier il-ħniena u Alla ta' kull farag"** (2 Kor 1:3) jaf juri mħabba ma' wliedu li naqsuh b'mod ta' l-għaġeb.

Quddiem din il-viżjoni biblika ta' Alla Missier kull raġel għandu jagħmel hiltu biex ikun għal martu u għal uliedu dak li l-Mulej hu għall-Poplu tiegħu. Mistoqsija li kull missier jistaqsi hija: **"Kif nista'**

inkun missier tajjeb?" Se nsemmi ftit suġġerimenti prattiċi ta' kif raġel jista' ikun missier tassew.

Missier ta' veru


- **Jkun preżenti fil-hajja tad-dar, speċjalment fil-hajja ta' wliedu.**
- **Għandu joqgħod magħhom waqt li jagħmlu x-xogħol ta' l-iskola u jinteressa ruhu fil-pasatempji tagħhom.**
- **Dejjem għandu jkollu hin għalihom, l-aktar f'mumentu fejn l-ulied, sforz iż-żminijiet diffiċli li jkunu għaddeja minnhom, jistennew minn missierhom ħabib li miegħu jkunu jistgħu jifftu qalbhom berah.**
- **Quddiem uliedu, il-missier għandu juri stima kbira lejn martu u ommhom billi minn qalbu juriha affett mill-aktar kbir.**
- **Bl-eżempju tiegħu, il-missier għandu jinkoraġġixxi lil uliedu biex jitkellmu miegħu u ma' xulxin b'rispett liema bħalu.**
- **Għandu jkun dak li jnissel f'uliedu dak is-sens qawwi tat-talb billi jitlob magħhom u għalihom, jiddixxiplinahom**

bil-kalma u bil-hlewwa mingħajr hafna għajjat u storbju. U fl-ahħarnett,

- **Missier għaqli huwa dak li jrawwem lil uliedu fir-responsabbiltà billi jgħallimhom imiddu jdejhom fix-xogħol tad-dar.**

Halli kull missier jitlob din it-talba f'kull jum ta' ħajtu:

Mulej, għandi bżonn l-imħabba speċjali tiegħek. Bħal San Ġużepp, il-Missier tiegħek ta' din l-art, irrid inwettaq ir-rieda ta' Alla, anki jekk mhux dejjem nifhimha. Imlieni bil-hlewwa u bil-ġenerożità fil-kura ta' wliedi u tal-familja tiegħi. Ghinni ngħinhom fin-niket, fit-tbatijiet, fil-fejħ u fis-sabiħ tal-hajja. Bħal Missieri tas-sema saħħahni fl-imħabba u l-ħniena lejn dawk li għażilti biex nieħu ħsiebhom. Hadd ma jista' jagħmel dawn il-ħwejjeġ sewwa O Mulej, mingħajr l-għajnuna u l-ħniena infinita tiegħek bla ma taqta'. Kun dejjem miegħi, u jalla niġi hdejk fis-sema flimkien mal-familja kollha tiegħi. AMEN




Il-Paċenzja ta' Ġob

Meta xi hadd ikun se jtellfilna l-paċenzja, malajr naqbu u nghidulu: "Ejja, f'għieh il-paċenzja ta' Ġob! Imbagħad jghidulek li Ġob ma kienx jeżisti, meta fost il-Kotba tal-Bibbja għandna wkoll il-Ktieb ta' Ġob. Imma Ġob hu persuna storika jew fittizja?

L-espressjoni "paċenzja ta' Ġob" naqrawha fl-Itra ta' Ġakbu (5-11). Aktarx ġejja minn traduzzjoni popolari tal-kelma hypomene, li tfisser "sabar" (GħBM). Din hi l-virtù ta' minn iżomm fis-shih fit-tbatija bir-rassenjazzjoni u l-perseverenza. L-awtur tal-ktieb hekk jurih lil Ġob, għalkemm dejjem skond l-istess awtur, Ġob mhux dejjem ġieb ruħu u tkellem hekk. Skond l-awtur, ġie li tkellem tajjeb, ta' raġel rassenjat mar-rieda ta' Alla (1:21-22; 2:10); u ġie li geger, ilmenta u sehet xortih (3:1ss; 6:2ss) Tassew li "kliem Ġob" hu kliem li l-awtur qiegħed fuq fomm Ġob biex bih fisser il-kobor tat-tbatija tiegħu. Mhuwiex kliem li qalu Ġob tassew.


Imma Ġob kien tassew persuna storika? Din hi l-mistoqsija tagħna. Fit-traduzzjoni tal-poplu Lhudi jissemma wiehed jismu Ġob li kellu fama ta' raġel tajjeb. Fil-ktieb tal-profeta Eżekjel jissemma flimkien ma' Noè u ma' Danjel (Danjel): **"Dawn biss salvaw hajjithom minhabba l-ġustizzja tagħhom"** (14:14.20). It-tlieta kienu ismijiet ta' nies maghrufa u importanti fl-istorja ta' l-imghoddi. Noè, il-maghruf protagonista ta' l-istorja tad-dilluvju; Danjel (jew Danel) kien maghruf f'leġġenda minn Ugarit; u Ġob kien figura maghrufa wkoll fit-tradizzjoni bhala raġel qaddis u tajjeb.

Eżekjel kien jaf b'Ġob minn tradizzjoni ġejja mill-qedem u mhux mill-Ktieb ta' Ġob li għandna fil-Bibbja. Eżekjel kiteb fl-eżilju tal-Babilonja u l-Ktieb ta' Ġob aktarx inkiteb wara l-eżilju. Imma Ġob, li jissemma fl-Itra ta' Ġakbu, hu l-istess Ġob, il-bniedem tat-tbatija u s-sabar, li jissemma fil-ktieb li jgħib ismu. Jiġifieri, raġel tajjeb jismu Ġob kien maghruf fl-istorja kif fuqu jtkellem l-awtur tal-ktieb.



Seta' kien ukoll figura legġendarja u mhux storika, u fuqu l-awtur bena l-istorja sabiha li hallielna f'dan il-ktieb. Fl-ahħar mill-ahħar dak li jinterressana mhux l-isem tal-protagonista, iżda t tagħlim li f'hem iwasslilna l-awtur bl-istorja tiegħu, ukoll jekk hi fittizja.

U tassew, bhala "storja" hi fittizja u drammatika. Din hi l-forma letterarja tal-Ktieb ta' Ġob. L-awtur kellu quddiem għajnejh il-problema tat-tbatija tal-bniedem u l-aktar tal-bniedem ġust u tajjeb. Kif nafu mill-paġni tat-Testment il-Qadim, din kienet problema tqila u iebesha għan-nies ta' dak iż-żmien – "għaliex ibati l-bniedem?" Għall-bniedem hażin sabu l-kawża fil-ħażen ta' għemilu. Imma għall-kwistjoni tal-ġust li jbati ma sabux twegiba; din baqgħet xi haġa li ma tiftiehemx quddiemhom.



L-awtur tal-Ktieb ta' Ġob ipprova jidhol fil-qalba tal-problema kbira. Ha l-isem ta' Ġob, bniedem maghruf fl-istorja jew fit-tradizzjoni popolari bhala raġel qaddis u tajjeb. U bena madwaru storja shiha. Ipproponieh bhala bniedem li, minkejja t-tbatija tieghu, bata u ghadha minn kull xorta ta' tigrib u tbatija. Taht l-isem ta' Ġob sawwar drammm mill-isbah li qatt inkitbu, bit-taghlima kbira fuq il-problema tat-tbatija tal-bniedem.

Imma twegiba shiha ma jaghtix. Fl-ahhar, bil-kliem ta' Alla lil Gob, jaghraf u jxandar li kollox isir skond il-ġudizzju u l-pjan ta' Alla. Hu biss jaf ghaliex ibati l-bniedem, u l-bniedem tajjeb ukoll.

"Trid int twaqqa' s-sentenza tieghi, taghti tort lili biex tiehu raġun int?" (40:8)

It-twegiba ghall-problema l-kbira tat-tbatija, l-aktar tat-tbatija tal-bniedem tajjeb, jaghtihielna t-Testment il-Ġdid bir-rivelazzjoni tal-valur salvifiku tat-tbatijiet ta' Ġesù Kristu, l-Iben ta' Alla u l-Bniedem gust li bata u miet bla htija tieghu ghas-Salvazzjoni taghna l-hatjin.

Ġob - persuna storika jew fittizja - hu dejjem figura tal-bniedem li jbati. Ġob hu kull bniedem, ghax kull bniedem ikollu jbati ghalih innifsu u ghall ohrajn.

"Jien issa nifrah bit-tbatijiet tieghi minhabba fikom, ghaliex bihom jiena ntemm dak li jonqos mit-tbatijiet ta' Kristu ghall-ġisem tieghu li hu l-Knisja"

Dan hu l-valur tat-tbatija fid-dawl tar-rivelazzjoni tal-misteru tat-tbatija, mhux ta' Ġob, izda ta' Ġesù Kristu. •



APPOSTOLAT TAT-TALB

Intenzjonijiet tal-Papa u ta' Hsqfijiet taghna ghas-sena 2006.

L-OFFERTA TA' KULJUM



Alla Missier, noffriek dan il-jum, bit-talb, il-hsbijiet, il-kliem, il-hidma, il-ferh u t-tbatija kollha tieghi f'ghaqda shiha ma' Ġesù lbnek, li jkompli joffri lilu nnifsu fl-Ewkaristija ghall-helsien tad-dinja. Aghmel li l-Ispirtu s-Santu, li mexxa lil Ġesù, imexxi lili wkoll u jkun ta' qawwa ghalija biex inkun xhud ta' l-imhabba tieghek. Ma' Marija, omm il-Mulej u omm il-Knisja, nitlobok b'mod speċjali skond il-fehmiet tal-Papa ghal dan ix-xahar.

ĠUNJU

- **Biex il-familji Nsara jilqghu b'imhabba kull tarbija li titwieled u li jiehd u hsieb b'ghozza l-morda u l-anzjani li jkollhom bzonn il-kura u l-ghajjnuna.**
- **Biex id-djalogu inter-religjuż u l-hidma biex l-Evanġelju jkun adattat ghall-kultura tal-post, jittqies mir-Rghajja u l-Insara bhala servizz ta' kuljum li jippromwovi l-kawza ta' l-evangelizzazzjoni tal-ġnus.**
- **Sabiex il-qima u l-imhabba taghna lejn Ġesù fl-Ewkaristija jissahhu dejjem iktar u nghozzu dejjem il-valur tal-Quddiesa, tat-tqarbin u tal-preżenza Ewkaristika.**

LULJU

- **Biex dawk fil-habs, speċjalment iż-żgħażaġh, jinghataw mis-soċjetà, l-approġ mehtieg li jghinjom jierġghu jiskopru sens f'hajjithom.**
- **Biex fil-postijiet tal-Missjoni, gruppi etniċi u religjużi diversi jaghrfu jghixu fil-paċi halli flimkien jibnu soċjetà mdawla minn valuri umani u spiritwali.**
- **Sabiex it-tfal u ż-żgħażaġh, jinqdew bil-vaganzi biex jiehd u l-mistrieħ mehtieg waqt li ma jitraskurawx id-dmirijiet religjużi taghhom.**



TELESKOPJU FUQ IL-ĦAJJA

Il-ħajja dejjem toffri spunti ta' riflessjoni minħabba l-fatt li fiha jiġru u jiżvolġu ruħhom hafna ġrajjet, sbieħ u koroh. F'din ir-rubrika dejjem nagħmel mill-aħjar li nista' biex inkun realistiku. Dan ifisser li nipprova npoġġi quddiem il-qarrejja tar-rivista tagħna fatti u xejn iżjed. Hafna drabi jidhru negattivi, imma meta wiehed jirrifletti sewwa jintebaħ li huma realtà li tkun qed tigri madwarna. Jekk ikunu qegħdin jiġru tassew, għaliex għandna nagħlqu għajnejna fuqhom u ma nikxfuhomx għawwarhom biex ma jkomplux jagħmlu l-ħsara spiritwali u morali fil-qlub ta' ħafna bnedmin? Il-bniedem għandu mnejn jikkoreġi ruħu iżjed malajr malli xi hadd igagħlu jinduna bl-iżbalji li jkunu qegħdin isiru.

L-IRONIJA FIL-MEZZI TA' KOMUNIKAZZJONI SOĊJALI

Dawk li jaħdmu fuq il-mezzi ta' komunikazzjoni soċjali, l-aktar dawk li jiktbu fuq il-gazzetti u jxandru minn fuq it-televixin, hafna drabi jinqabdu f'kontradizzjonijiet li ma tistenniehomm minnhom. Xi whud kważi jkunu jridu jċarrtu hwejjigħom huma u jikkummentaw dwar ċerti dñubiet li jsiru minn xi whud kontra l-ambjent. Jirreaġixxu b'dan il-mod għax jemmnu qatigħ u għandhom raġun li l-ekoloġija hija xi haġa serja, kif fil-fatt hi. Jekk ma jkunx hemm difiżi naturali mbagħad żgur jiġru affarijiet diżastrużi f'dak il-pajjiż jew l-iehor, bħalma ġieli nisimghu.

Dawk l-istess artikolisti u preżentaturi mbagħad ma jhabblu rashom xejn, anzi jinsew għalkollox,



ir-responsabbiltà morali li għandhom quddiem il-qarrejja u t-tespettaturi f'dak li jgħidu jew juru f'partijiet ohrajn tal-ġurnal jew tat-teleġurnal li ġieli jkunu oġġezzjonabbli għall-aħhar fejn tidhol moralità sesswali fil-ħajja privata u pubblika ta' individwi, għarajjes, miżżewġin...

Artikolisti u preżentaturi ta' programmi fuq radjijiet u televixin, l-aktar dawk li għandhom pubbliku mifruq qieghed isegwihom regolarment, tgħid kemm jistgħu jagħmlu ġid u jaħsara ma humiex jagħmluh. Billi jippreferu li jkunu sensazzjonali biss, x'jiswa? Billi jqajmu biss kursitajiet, xi profit qed jagħmlu? Billi jħabirku li l-programm ikun divertenti biss, halli mbagħad jieħu l-ewwel post fil-klassifika li ssir minn żmien għal żmien, ta' liema fejda jkun? Kieku ċerti artikolisti u preżentaturi ta' programmi radjofoniċi u televisivi jkunu tassew korretti fi kwistjonijiet ta' natura sesswali, tgħidx kemm ikunu edukattivi u kostruttivi fost il-poplu bl-idejat li jxerdu u bix-xeni li juru.

Mulej, aghmel li nagħraf ngħasses fuq il-kontradizzjonijiet li ninduna bihom fuq il-mezzi tax-xandir halli qatt ma ninqabad fl-ingranaġġ ħafna drabi malizjuż tagħhom.

WARA L-FESTA POPOLARI TAD-DULURI

Il-festa liturgika tad-Duluri ssir fix-xahar ta' Settembru u bir-raġun ghalieq hija marbuta mill-qrib mal-festa ta' l-Eżaltazzjoni tas-Salib li tiġi ċċelebrata jum qabel. Hawn Malta naghmlu festa ohra tad-Duluri. Insejnhulha festa popolari tad-Duluri. Kif nafu tajjeb din il-festa, li x'aktarx waslet ghandna minn Sqallija, hija ferm ghażiża ghan-nies ta' pajjiżna. Ara tmisshielhom għax b'rasek idur! Iriduha wisq. Kull sena jkunu qeghdin jistennewha bil-herqa.

Folol kbar ta' Maltin u Ghawdxin imorru bi għarhom wara l-vara tad-Duluri. Hafna saċerdoti jentużjażmaw ruħhom meta nhar il-festa tad-Duluri jaraw il-knejjes mimlijin bin-nies għall-quddies u jistaghgħbu meta jghidulek li f'ċerti knejjes kellhom johorġu sitt saċerdoti jqarbnu. Din is-sena xi whud tghidx kemm ferhu meta ġie propost lill-prostituti biex dakinhar tad-Duluri jagħmlu sagriċċju u jieqfu mill-kummerċ tas-soltu halli jkunu jistghu jmorru l-knisja, iqerru u jitqarbnu, halli l-ghada mbagħad jerġghu għall-hajja tas-soltu!

Il-festa tad-Duluri, wara li tiġi ċċelebrata, dejjem tqajjem mistoqsijiet li rridu newġibhom, għax mill-aspett pastorali jaqbliha naghmlu hekk, inkella nieqfu fuq dak li hu estern, u ma jaqbilx. Il-festa tad-Duluri għal hafna hi tassew festa Marjana jew inkella hi ċelebrazzjoni tat-temperament Malti u Ghawdxin? Il-festa tad-Duluri hi festa li tqajjem il-fidi u ssahhahha minn sena għal sena, jew hija okkażjoni li tqajjem biss emozzjonijiet li wara ftit itiru marrih, qishom qatt ma kienu? Kemm qed tagħmilna kapaċi nieqfu ma' xihadd li għandu bżonnijiet speċjali u nakkompanjawh bis-sensibbiltà



taghna u bl-ghajjnuna li naghtuh? Forsi li mmorru purċissjoni wara l-vara tad-Duluri u nieqfu hemm ma hiex l-izjed haġa vili li nistghu naghmlu, jekk imbagħad ma naghrfux nimxu ma' xihadd fil-familja taghna stess jew fil-parroċċa fejn noqogħdu, li jinsab f'xi saram tal-hajja? Jew inkella x'sens għandu s-sehem tiegħi fil-purċissjoni tad-Duluri, mela lanqas biss inkun indenjajt ruhi matul ir-Randan li mmur nisma' kors eżerċizzi spiritwali, halli l-Kelma ta' Alla ssahhahni spiritwalment fil-hajja nisranija tiegħi?

Il-festa tad-Duluri mhux tghammex l-ghajnejn għandha

bżonn, imma ddahhalna fi kriżi ta' kuxjenza u ġgaghlna nirriflettu bis-serjetà, fejn qeghdin tassew pastoralment, inkella se nibqghu nilagħbu tal-knisja u mhux il-waqt li nkomplu sejrjn hekk!

Mulej, aghmel li religjożament qatt ma nentużjażma ruhi b'tali mod li ma nibqax nara ċar sitwazzjonijiet imwieghra pastoralment.



MENTALITÀ ŻBALJATA U PERIKOLUŻA

M'ilux iltqajt ma' ġuvni u qalli espressjoni li ma stennejthiex minnu. Qalli li johroġ ma' mara miżżewġa, imma ma għandux f'moħħu li jisfrattalha ż-żwieġ tagħha. Ried jgħidli li ma jifhimx jaqtagħha mir-raġel tagħha, fis-sens li jgagħla thallih u tmur toqgħod miegħu.

Waqt li dak il-ġuvni kien qiegħed ikellimni, tani x'nifhem li fil-każ tiegħu d-dnub qiegħed mhux f'li qed johroġ ma' mara li m'hix tiegħu, imma f'li qed johroġ magħha bit-tir li jaqtagħha għalkollox minn żewġha, sakemm iġagħalha titilqu u tmur tghix miegħu. Skond l-opinjoni tiegħu hawnhekk qiegħed il-ħażin. Dment li qed johroġ magħha u hi tibqa' tghix ma' żewġha ma fiha xejn moralment oġġezzjonabbli. Ara xi wħud kif saru jirraġunaw!

Nara li huma l-ideat strambi u perikolużi ta' llum li qegħdin jagħmlu hafna ħsara morali fost il-poplu tagħna. Ideat bħal dawk li semmejt tghidx kemm jintoghġbu mill-maġġoranza tan-nies. Tgħidx kif jehlu f'moħħhom. Tgħidx kemm imexxuhom fid-deċiżjonijiet tagħhom, speċjalment malli jibda jinqala' s-saram fiż-żwieġ.

Mulej, żommni 'l bogħod mill-ħażen ta' din id-dinja ta' dlamijiet (Ef 6:12).

MENTALITÀ INĠUSTA

Fost hafna ommijiet Maltin u Għawdxin hawn mentalità mishuta. Lili twegġġhani tghidx kemm. Hafna drabi meta tkellimni xi omm weħidha mhux

fil-kumpannija tar-raġel tagħha, dejjem titkellem minn uliedha, daqslikienu t-tfal kienu tagħha biss, qisu r-raġel ma jeżistix. F'dan il-każ kieku ma jimpurtax hafna li titkellem hekk. Imma meta tkun qed titkellem ma' xi omm partikolari fil-preżenza ta' żewġha u toqgħod titkellem mit-tifel tagħha u minn bintha, din ma nniżzilhiex. Inħoss li hu nuqqas serju ta' rispett lejn żewġha meta titkellem hekk. Dan jibqa' kwiet, ma jgħid xejn, ġieli lanqas jagħti każ li martu qed titkellem daqshekk egoistikament quddiemu. Iżda jista' jkun raġel miżżewweġ iehor li bil-mod li bilh tkun qed titkellem martu ma' haddiehor iħossu urtat. Iħoss li martu ma tkun qed tikkalkulah xejn u din il-ħaġa oġġagħlu jirrabja.

Il-mentalità li qiegħed nitkellem minnha tista' tirrifletti nuqqas ta' ħsieb. Imma tista' tirrifletti wkoll, inkonxjament, sens qawwi ta' superjorità ta' ċerti ommijiet fuq il-missirijiet, kif ukoll nuqqas ta' delikatezza lejn żwieġhom.

F'pajjiżna għadna nkarkru b'ċerti espressjonijiet li jirriflettu nuqqas ta' etiquette, finesse, ċiviltà u edukazzjoni fi-żwieġ u fil-familja. Dak li thaddidt minnu llum jirrigwarda xi ommijiet. Hemm espressjonijiet oħrajn li tismagħhom minn fomm l-irġiel, il-missirijiet. Dawn nitkellem minnhom meta tiġi l-okkażjoni. •



Mulej, għallimni bhala omm inkun preċiża fi kliemi speċjalment fil-pubbliku, inkella nista' nikser u nonqos lil żewġi u nferieh fis-sentimenti tiegħu.

NIXFA U ĠUH F'GARISSA

OFFERTA TA' Lm 5,000

**Apprezzament minn Mons. Pawlu Darmanin
OFMCap, Isqof ta' Garissa, il-Kenja**

8 ta' Marzu 2006

Għażiż Patri Leonard,

*Tislijiet sbieħ minn Garissa lilek u l-Kummissjoni
Missjoni Parrokkjali ta' San Ġwann.*


*Nixtieq nieħu l-okkażjoni biex nuri
l-apprezzament kbir tiegħi għall-imħabba kbira u
l-interess veru li dejjem urejtu mal-Missjoni
tad-Djoċesi ta' Garissa. Dan rajtu ħafna drabi
fil-passat u iżjed dan l-aħħar wara l-appell li
għamilt minħabba n-nixfa kbira li għaddeja
minnha d-Djoċesi b'konsegwenzi ta' tbatija kbira
għan-nies li jgħixu f'din iż-żona vasta.*

*Hadt ferm gost, għażiż Patri Leonard, li kellek
l-okkażjoni li terġa' żżurna fid-Djoċesi flimkien
mal-Provincjal Patri Alessandro. Kienet zjara
qasira, però ta' nkuraġġiment kbir għalina u li
tkompli ssafhaħ ir-rabta fil-hidma missjunarja
tagħna flimkien. L-appoġġ tagħkom lejn
il-Missjoni dejjem intwera bil-fatti u b'konvinzjoni
qawwija fir-rabta li hemm bejn il-fidi li nistqarru
u l-imħabba lejn il-proxxmu. L-għajjnuna sabiħa
finanzjarja esprimet ruħha f'din l-okkażjoni wkoll
flimkien mat-talb tagħkom.*

*Filwaqt li nerga' niringrazzja lill-Kummissjoni
u l-Fraternità missjunarja nibgħat inselli għalikom
u nitlob li l-Mulej ikun dejjem magħkom bil-barka
tiegħu.*

Hukom fi Kristu,

+ Paul Darmanin OFMCap





IL-ĠUH U NIEXFA JKOMPLU U L-GHAJNUNA TKOMPLI TASAL F'WAQTHA


Fil-bidu ta' Frar, għall-ħabta tad-disa' ta' bil-lejl, wasal f'Garissa kontejner b'20 tunellata ta' ikel għan-nies bil-ġuh. L-ikel ingabar u ngħata minn nies tal-parroċċa ta' Sidtna Marija tal-Consolata, iż-żona tal-knisja ta' Trinità Qaddisa f'Keleleshwa f'Nairobi u kif ukoll bil-kollaborazzjoni ta' Radio Waumini (stazzjon ta' radju Kattoliku). L-inizjattiva ttiehdet mill-kappillan ta' l-istess parroċċa, Patri Marino Gemma ICM.

Is-Sibt, 4 ta' Frar, filgħodu ż-żgħażaġh tal-paroċċa ta' Garissa hadu l-inizjattiva biex ihottu l-kontejner li haditilhom madwar erba' sigħat. Fil-kontejner sibna minn kull kwalità ta' ikel, qamhurrun, fażola, dqiq, żejt, ross, eċċ...

Wara nofs inhar wasal Garissa l-viċi kappillan Fr Tobias flimkien ma' rappreżentanti tal-Kunsill Pastoral ta' l-istess parroċċa u ta' Radio

Waumini. Minhabba li ż-żmien tagħhom f'Garissa kien limitat, flimkien mal-Kappillan ta' Garissa Fr Clement, Fr Alfred u Br John, marru jżuru orfanatrofju fejn taw donazzjoni ta' ikel. Wara marru fir-rahal ta' Mororo biex iqassmu kwantità ta' ikel lin-nies ta' l-istess raħal. Sibna jistennewna madwar 300 persuna. Wara li Fr Clement u Fr Tobias għamlu kelmtejn lin-nies, fejn fisserulhom għalfejn qegħdin hemm u mnejn ġej l-ikel, beda t-tqassim ta' l-ikel lin-nies. Meta raw l-ikel f'idejhom wiċċ in-nies, b'mod speċjali l-ommijiet, beda jiddi bil-ferh u marru lura lejn darhom rashom mistrieħa li għandhom ikel biżżejjed għall-ġranet li ġejjin.


L-appell herqan ta' l-Isqof Pawlu Darmanin li "il-problema hija kbira wisq biex nittakljawha weħidna..." ma waqax f'widnejn torox, imma kienu hafna li wiegħbu għat-talba li għamel, biex permezz ta' hekk il-Knisja Kattolika f'Garissa tkompli tkun xhieda hajja ta' kliem Kristu fl-Evanġelju, "...Itma' 'l min hu bil-ġuh... isqi 'l min hu bil-għatx". •



MERĦBA

Merħba lill-Mons. Pawlu Darmanin OFMCap, Isqof tad-djoċesi ta' Garissa, il-Kenja, u lil Fr Publio Mair OFMCap, ekonomu tal-Viċi Provinċja tal-Kenja, li jinsabu f'Malta għall-ġimgħat ta' mistrieħ. Nawgurawlhom mlstrieħ misthoqq.

X'ISEM TRIDU TAGHTUH?



Fil-Kenja, isem it-tarbija hu magħżul minn qabel ma titwielew. Jekk inhu l-ewwel tifel se jissejjaħ għal missier missieru, jekk it-tieni, għal missier ommu. L-oħrajn

jieħdu isem iz-zijiet, skond min imissu. L-ewwel tifla tiehu isem omm missierha, jekk it-tieni, tissemma għal omm ommha... u jkomplu b'isem iz-zijiet nisa.

It-tarbija ġgorr dan l-isem mogħti lilha u isem missierha li ma' tiegħu hu wkoll kien iġib isem missieru. Allura tista' ssib tifel: Kamau Mwangi Irungu; jew tifla: Muthoni Mwangi Irungu. Ġieli jgħassru isem il-missier, Kamau M. Irungu, u isem in-nannu jiehu post il-kunjom tagħna. Fil-magħmudija t-tarbija tingħata isem nistrani; imma bosta drabi, jekk in-nannu jew nanna kienu nsara, it-tarbija tista' taret l-isem nistrani wkoll: John Kamau M. Irungu, Mary Muthoni M. Irungu. Il-mara li tiżzewweġ taħbi l-ismijiet tal-ġenituri tagħha u tiehu isem żewġha; fil-kas

tagħna Grace Wahu Gakobo ssir Mrs Grace Kamau.

Madankollu, il-mara tkun iktar magħrufa b'isem l-ewwel tarbija tagħha. Jekk din jismha Cecilia, kemm żewġha kif nies oħra jsejthulha 'mama Cecilia' (omm Cecilia), hekk illi jinsew x'jismha. Xebba tista' ma tkun taf ebda isem ta' ommha! U li tistaqsiha x'jismha hu kemm att ta' misthija u ta' offiża għal ommha. Mara li qatt ma marret skola, lil bintha li staqsietha x'jismha biex tagħtih lill-ghalliem tagħha, qaltilha li kien biżżejjed għaliha li tkun taf li kienet ommha! Ġieli jiġu nisa jiktbu l-parrinijiet tat-tfal tal-magħmudija u jgħidulek li huma: baba John jew mama Mary! Imma dawn mhumiex biżżejjed għar-reġistru.

Il-mewt tbeżża' lil kulhadd u għalkemm kien hemm xi qaddisin li kienu mxennqin għaliha, il-biċċa l-kbira l-mewt iġġib magħha biża' u niket. Imma l-Afrikan li jgħix qrib tan-natura u jara s-siġra twaqqa' l-frott hu u jikber, u iehor isir u jithassar, hu iżjed lest li jaċċetta l-mewt ta' tarbija, li minnhom jara haġna madwaru. Missier it-tarbija jgħidlek li s-siġra waqqgħet iż-żahar; u l-omm nistranija tghidlek li jekk Alla għażilha biex tmur tgawdih żgħira żgur li habbha u li ma jonqosx li jagħtiha tfal oħra minflokha. •





GHEXU JITTAMAW FI TWELID ĠDID

Min ma semghax bit-tewmin sijamiżi Laleh u Ladan li twieldu b'rashom magħquda flimkien?



Laleh u Ladan kienu żewġt ibniet Iranjani, ulied koppja rahħala, f'qar hafna li diġà kellhom 11 ulied oħra. Hekk kif twieldu ġew abbandunati u baqgħu jinżammu l-isptar fejn twieldu, magħluqa go kamra ċkejna sakemm sar jaf bihom tabib Amerikan li hadhom għandu biex jgħixu miegħu f'dar li kien jaqsam ma' tobbja oħra.

Tliet snin wara t-tabib Safaian bagħathom l-iskola. Tgħallmu u kibru nisa sbieh b'rieda qawwiya li aktar tard urewha lid-dinja kollha. Kienu jagħrfu biss lil dan it-tabib bhala l-missier addottiv tagħhom.

Ftit snin ilu ntweraw dokumentarju fuqhom fuq it-televixin u missierhom naturali Dadollah Bijan, wara li ġab l-affidament tagħhom mill-qorti, deher quddiemhom u talabhom imorru joqogħdu miegħu. Laleh u Ladan irrifjutaw u baqgħu mat-tabib Safaian li kien addottahom.

Kienu intelligenti hafna. Komplew jitgħallmu l-iskola u meta laħqu l-età nkitbu l-Università ta' Teheran. Studjaw u ggradwaw bhala

avukati. Kienu jgħixu l-istess stil ta' hajja ta' shabhom l-istudenti ta' l-istess pajjiż, naturalment mhux mingħajr id-diffikultajiet li qgħib magħha d-diżabilità li kellhom.

Kieku kien possibbli hajjithom u l-karriera ta' dawn iż-żewġ tfajliet kienet tkun differenti hafna. Wahda minnhom li kellha natural estrovert kellha xewqa kbira li ssir ġurnalista. L-oħra riedet issir avukat. Ladan kienet thobb tgħix fil-kwiet fil-provinċja fejn kibret. Kienet thobb in-natura u l-animali, filwaqt li Laleh ma setgħetx tara lilha nfisha tgħix 'il bogħod mill-belt.

Min kien jafhom tfal żgħar jirrakkonta kif kemm-il darba, wara ftehim bejniethom u waqt burdata tal-logħob kienu jippruvaw itellqu f'direzzjoni differenti minn xulxin. Kienu jgħidu: "Wiehed, tnejn, tlieta." Imma dan qatt ma kien possibbli u kienu jispiċċaw jargumentaw bejniethom b'rabja biex jisfugaw il-frustrazzjoni tagħhom għal darb'oħra.

Għalkemm ma setgħux jagħmlu mod iehor għajr li jaċċettaw is-sitwazzjoni tagħhom ġrew mad-dinja minn sptar għall-iehor jippruvaw isibu soluzzjoni biex hajjithom futura tkun wahda independenti. Fis-sena 1996 grupp ta' tobbja Ġermaniżi qatgħulhom barra għal kull xorta ta' intervent għax qalulhom li kien hemm riskju kbir. Mill-banda l-oħra lil Laleh u Ladan hadd ma seta' jagħtihom tort. Kienu nisa intelligenti u kolti u kienu jafu li kull operazzjoni li setgħet issir fuqhom, setgħet tkun fatali għal wahda minnhom, jekk mhux ukoll għat-tnejn. Kienet xewqa kbira tagħhom li xi darba jgħixu separati. Din ix-xewqa kbira kienet ir-raġuni li ġegħlithom, wara li kkunsidraw kollox, jiddeċiedu li jidhlu għar-riskju li operazzjoni serja bhala din iġġib magħha.

Fl-isptar Raffles ta' Singapore, wara studju serju hafna, anki fuq mudell ta' kranju, hadmu grupp ta' aktar minn mitt tabib speċjalisti u paramediċi li għal sigħat shah, hallew lid-dinja fuq ix-xwiek.

Ta' 29 sena l-tewmin sijamiżi dahlu f'nagħsa helwa hekk kif ġew mogħtija l-loppju u wara hidma twila ta' 53 siegħa, huma ġew finalment separati. Iċ-ċirkulazzjoni tad-demem bejn it-tewmin waqt l-operazzjoni bdiet tkun instabbli u tilfu hafna demm. Iż-żewġt ahwa tant kuraġġużi u b'rieda ta' l-azzar, għamli kull sagrificċju biex ikollhom futur ahjar, sagrificċju li minkejja li kien ta' eżempju għad-dinja ta' illum li ma tridx taf b'sagrificċji, wassal biss biex l-ewwel wahda mit-tewmin tilfet hajjilha bl-oħra f'it hin wara.

Veru każ li dawn iż-żewġ nisa Iranjani mhux biss twieldu u għexu flimkien, imma saħansitra mietu wkoll flimkien. •



LINCOLN BREWSTER

Kantant żaġħżuġħ

Lincoln kien l-iżgħar fost tlett aħwa. Meta kien għadu żgħir hafna ommu u missieru ddivorzjaw. Meta kellu biss tnax-il sena huwa fforma l-ewwel band tiegħu, **Lincoln and the Missing Links**.

Meta kellu hmistax-il sena, ommu reġgħet iżżewġet u l-familja marret toqgħod f'California, fejn Lincoln ingħaqad mal-banda ta' l-iskola tiegħu. Kien idoqq il-kitarra u t-tnabar fil-jazz *band*, u s-*snare drum* fil-*marching band*. Meta kellu dsatax-il sena kellu l-opportunità li jiehu l-ewwel kuntratt mużikali tiegħu. Minkejja dan, Lincoln kien ihossu vojjt. It-tfajla tiegħu, Laura, kienet spiss tistiednu biex jibda jattedni l-knisja.


F'Ġunju 1997, Lincoln u martu marru Nashville fejn bdew iservu bħala *youth pastors* u ministri tal-mużika full-time f'Oasis. Waqt li kien Oasis, Lincoln iltaqa' mad-diretturi ta' l-*Integrity Incorporated* li kienu qed jaħdmu fuq album ġdid. Wiehed minn dawn, Chris Thomason, malajr innota t-talent kbir ta' Lincoln għall-kitarra. Wara li sema' demo, xogħol ta' Lincoln, huwa stqarr: "**Lincoln għandu passjoni biex jara ż-żagħżuġħ jidhlu fil-preżenza t'Alla permezz ta' l-adorazzjoni. Dan bidillu hajtu lil Lincoln u jimmotivah biex jikteb l-kanzunetti biex jgħin lil haddiehor isir jaf aktar lil Alla. Huwa mużiċist kbir, imma aktar minn hekk, qalbu qieghda f'Alla.**"

Ftit wara beda jaħdem fuq l-ewwel album tiegħu, *Lincoln Brewster*, li fih jitkellem mal-qlub tan-nies il-ghatx għall-worship mhux tradizzjonali. Ejja nagħtu ħarsa issa lejn dan it-tieni album ta' Lincoln, *Live to Worship*. Lincoln jgħix biex ifahħar u jadura lill-hallieq. Fis-song *Take me Higher*, huwa jgħid: "*Hide not your face from me. Lord, set my spirit free. For my one desire is to be with you. Come cleanse my life and make me pure. Won't you wrap me up in your arms.*" (La taħbix wiċċek minni, Mulej; ehles l-ispirtu tiegħi għax ix-xewqqa waħdanija tiegħi hi li nkun miegħek. Ejja naddafli lil hajti u ppurifikani. Ghannaqni f'dirghajk.)

Ġesù, għal Lincoln, huwa wkoll is-*Superstar* ta' kull żmien. Fil-kanzunetta tiegħu, *Superstar (Where you are)*, minn qalbu johroġ dal-kliem: "*To serve you, Lord, is a delight, and I just won't give up this fight. Lord, I'll finish the race, pressing toward the things above, as I'm covered in your love, 'till I see you face to face.*" (Il-gost tiegħi, Mulej, huwa li nsewvlk u jien minix se nċedi. Mulej, jien se nasal sat-tmiem tat-tellieqa, inross lejn il-hwejjeġ tas-sema, filwaqt li ninkesa b'imħabbtek, sakemm narak wiċċ imb'wiċċ.) Lincoln jokrob lil Alla – *I cry for you* – "*Day after day my heart beats for you, wanting you near, beside me always. Lord I won't fear as long as you're here. In my life I need you always.*" (Jum wara jum qalbi thabbat għalik, nixtieqek qrib, dejjem maġenbi. Mulej, jien mhux se nibża' sakemm inti hawn. F'hajti għandi dejjem b'żonnok.) •



Fiducċja f'Alla



Kull tifel żgħir li jhobb il-futbol jew li għandu missieru jilgħab ikun jixtieq li xi darba jilbes il-flokk tat-tim favorit tiegħu u jhorġ maskot qabel xi logħba.

Dan l-aħħar fil-logħba tal-futbol dahlet drawwa sabiha li f'hafna partiti, speċjalment f'logħbiet ta' importanza kbira, li l-plejers li jkunu se jilgħbu mill-bidu jhorġu fil-grawnd imexxu minn idejhom tfal libsin bil-kuluri tal-klabbs li jkunu se jilgħbu kontra xulxin. L-entuzjażmu li juru dawn it-tfal meta jkunu għadhom fit-ġewwa trid tarah biex tifhem kemm dawn iż-żgħar iħossuhom onorati li għandhom iċ-ċans jikkellmu ma' l-idoli tagħhom u li se jkollhom l-unur li jidhlu fil-grawnd immexxijin minnhom. M'hemmx bżonn li l-plejers jgħidulhom biex jagħtuhom idejhom għax it-tfal spontanjament jagħmlu dan mingħajr ma jintalbu. Għandhom fiduċja għamja fil-idoli tagħhom.

Din ix-xena ġiet quddiem għajnejja dan l-aħħar meta kont qed nattendi għall-kors ta' priedki minn Patri Agostinjan. F'wahda mit-tahdidiet tiegħu dan il-Patri semma' l-importanza li kull wiehed minna għandu jhalli lil Ġesù jmexxih hu. Il-Patri ġab l-eżempju ta' tifel ta' erba' snin immexxi minn idu minn missieru. Il-missier jevita l-hofor u l-perikli li jista' jkun hcomm fit-triq u t-tifel iħossu fis-sigur f'idejn missieru u ma jkunx irid iħallilu jdejh.

Fil-hajja tagħna niltaqgħu ma' hafna perikli: inkunu mdejqa fil-ghawġ; inhossuna dgħajfa u magħkusin fil-mard u meta nidinbu nhossuna mdejqa. Meta nkunu f'dawn is-sitwazzjonijiet kultant, jekk

mhux hafna drabi, induru għall-ghajjnuna għand il-bnedmin. Tara nies li jridu jkunu jafu l-futur imorru għand is-shahar; ohrajn ifittxu l-faraġ għand ta' madwarhom jew fil-pjaċiri tad-dinja. Lil Alla jinsewh; jinsew li hu hanin u ġust; jinsew li biex jifdina sar bniedem bhalna u soffra passjoni kbira. M'hemmx fiduċja f'Ġesù li qed joffrilna jdejh biex imexxina hu. M'ahnix lesti nagħtuh idejna biex hu jwassalna sa fejn irridu u skond il-pjan tiegħu fuqna. Fis-Salm 116 il-profeta David jgħidilna: **"Hanin il-Mulej, u ġust Twajjeb hu Alla tagħna. Ihares id-dghajfa l-Mulej; Jien kont magħkus, u hu helisni."**

Ilkoll kemm ahna nafu l-wegħghiet li nsufu meta nkunu nhobbu u l-imhabba tagħna ma tkunx reċiprokata; aktar u aktar meta tkun mżebilha. Suppost ilkoll nafu li Alla jhobbna, imma hafna drabi ahna nżebilhu din l-imhabba għax ma nafdawhx. Jekk ma naqalghux dak li nitolbu għalih malajr ngħidu li Alla nsiena u naqtgħu qalbna. Ma nhallux idejna tibqa' f'idejn biex imexxina hu. Nibdew naqdfu għal rasna bil-konsewgenza li kollox jibda jmur għal aghar. Kemm ikun ahjar li jekk irridu nimxu 'l quddiem nagħtuh idejna u nhalluh imexxina hu.

Kemm hi sabiha dik l ghanja li nkantaw fil-knisja **"Tini jdejk jekk trid li naslu; La tibzax, agħtini jdejk"**. Alla qed jistedinna biex nafdaw fih biex ma naqtgħux qalbna, basta nhalluh imexxina hu.

Ma għandniex għalfejn nibzghu mill-futur għax Alla jaf x'inhu ġej u ahna nistgħu nafdaw fih. •

HBIBERIJA SPIRITWALI

Mahlul minn kull ġibda tal-ġisem u minn kull imhabba sentimentali, l-axxeta awster Franġisku ppermetta li tbejjet f'qalbu ċerta hbiberija spiritwali lejn l-uniċi żewġt iħbieb tal-qalb tiegħu, Gakomina dei Settesogli u Klara t'Assisi. Ta' l-ewwel kienet mara tar-ruħ, armla ghanja u nobbli minn Ruma, affezzjonata hafna lejn Franġisku u l-familja minoritika tiegħu.



Meta Franġisku hass il-mewt toqrob lejh kitbilha: *"Il-fqir ta' Kristu, fra Franġisk isellem lis-Sinjura Gakomina, qaddejja ta' l-aktar għoli Mulej u f'għaqda ma' l-ispirtu s-Santu. Kun af li Alla għarrafni li tmiem ħajti qorob. Għalhekk jekk trid tilhaqni ħaj, malli taqra din l-ittra haffef ejja lejn Santa Marija ta' l-Anġli sa qabel is-Sibt li ġej. Altrimenti nkun tlaqt. Ġib miegħek id-drapp skur*


għal kafen ta' ġismi u x-xema' għad-difna. Nitolbok tnewwilli f'it mill-helu li kont thejjili meta kont marid f'Ruma – fi Sqallija jsibuhom bl-isem ta' mostaccioli" (Leg Per). Din l-ittra ddetтата minnu u miktuba minn wiehed minn l-Aħwa turi l-ħbiberija spiritwali ta' bejniethom. L-aktar meta wiehed jiehu inkonsiderazzjoni li Franġisku fehem jafda l-fdal ta' ġismu aktar lil dil-mara milli lil uliedu. Mbagħad hemm eċċezzjoni u sorpriża kbira ohra meta ppermettelha tikser il-klawtura u tidhol sa ġewwa f'Santa Marija ta' l-Anġli.

Imma kellha tkun tat-tieni, Klara, li fiha l-ġibda ta' Franġisku lejn mara holqien ta' Alla tinbidel f'rispett u qima. Fiha kien jilmaħ l-ideali tas-safa, tas-semplicità, ta' l-umiltà u tal-faqar mitluba mill-Evanġelju... ideali mżewga ma' dawk tal-kuraġġ, generożità u fedeltà li teżiġi l-ħajja kavallereska. Franġisku saħharha bil-wegħda li jgħarrasha ma' Kristu, fesssilha f'widnejha l-hlewwa ta' din l-għerusija u kkonviċieha biex thares bla mittiefsa l-gawhra tas-safa verġinali għall-imhabba ta' l-għarus divin li l-imhabba ġagħlitu jsir bniedem ghalina (Leg:1 V FF 3164). Imħajra bla ma mġieghla dir-ruħ safja bħal hamiema aċċettat is-suggeriment ta' Franġisk u dlonk f'qalbhha mimlija bil-hena bdiet tixtieq li tftitx isseħħ din l-għerusija mas-sultan il-kbir. F'dak il-lejl qaddis li fih ġiet imqarwza mis-sabiħ xagħarha u mfaqqra minn kull tiżjin tar-ras, Franġisku għarras ma' Kristu lix-xbejba Klara. Din l-għerusija mistika bejn Klara u Kristu ma damitx wisq ma qanqlet hafna xebbiet biex jiċhdu għaž-żwieġ u jibqgħu verġni, lil hafna ġuvintur biex ma jibqgħux jittebbgħu biż-żina kif ġib u lahaq, u lil hafna miżżewġin halli jibdew josservaw il-kastità konjugali. U maż žmien il ħbiberija spiritwali safja u hielsa minn kull doll ta' l-iċken suspett bejn Franġisku u Klara kompliet dejjem tikber. Tant li darba wahda, skond il-Ktieb tal-Fjuretti, Klara kienet il-mistiedna għall-ikel għand Franġisku. Din ġiet f'Santa Marija ta' l-Anġli ikkumpanjata minn wahda mis-sorijiet tagħha. Franġisku u wliedu mdawrin ma' mejda mqieghda għall-qiegha ta' l-art flimkien ma' Klara u sehbitha, imġewhin għal-lehen Alla, qagħdu jsimghu l-kelma ta' Alla minn fomm Franġisku b'tant heġġa, hlewwa u devozzjoni li hassew ruħhom tant imxabba' u mimlijin, li la daqu l-ewwel u l-anqas it-tieni platt. Mitlufin f'Alla u mheġġin f'qalbhom bl-imhabba tiegħu, irhewilha lura lejn minn fejn kienu ġew bla ma habblu rashom wisq mill-ikel tal-ġisem (Fjuretti XV). •



IL-VALURI TA' LEE KUAN YEW

STATISTA MINN SINGAPORE



Sa erbghin sena ilu, Singapore kienet gżira fqira fejn in-nies kien joqoghdu fi djar żgangati jew f'għarajjex magħmulin mill-qasab u l-kanna. Kien pajjiż żgħir hafna ifqar mill-Messiku. Illum Singapore hija t-tieni l-ikbar belt tal-Commonwealth wara Londra u l-iktar moderna fl-Asja kollha. Fi żmien hekk qasir hija tbiddlet għal kollox u saret l-gżira ta' hafna pajjiżi kbar u antiki anki fl-Ewropa. Il-mexxejja Ċiniżi ilhom iktar minn tletin sena ġejjin u sejrin Singapore biex jammirawha u jitgħallmu mill-esperjenza tagħha. Veru li l-oppożizzjoni politika u d-demokrazija huma neqsin ferm fil-pajjiż, iżda s-sigriet għal dan is-suċċess kien riżultat tad-dixxiplina u x-xogħol iebs tan-nies tagħha, b'mod speżjali tal-gvern taht il-Prim Ministru Lee Kuan Yew.

Illum il-pajjiż huwa mmexxi minn ibnu Lee Hsien Loong, iżda l-missier ta' 82, statista kbir b'ideat u influwenza qawwija, għad għandu importanza kbira fit-tmexxija ta' Singapore u fil-pajjiżi viċin. Dan l-aħħar ġie intervistat minn TIME MAGAZINE (30 Jannar 2006) u dawn huma ftit mill-ideat tiegħu.

Mistoqsi dwar George W Bush u l-valuri reliġjużi tal-President, Lee wieġeb hekk: "Kelli dan l-argument ma' wiehed mill-mexxejja Ewropej li qalli, "Ahna l-Ewropej ma joghġobniex il-fatt li Bush għandu linja telefonika ma' Alla." U jiena ghedtlu: Meta tkun qed tiġġieled ma' fanatiku tuq in-naħa l-oħra li jemmen li qed jirrapreżenta lil Alla, tkun ta' għajnuna kbira għal serħan il-moħħ jekk temmen li int ukoll għandek lil Alla fuq in-naħa tiegħek."

Mistoqsi jekk kienx bniedem reliġjuż, huwa wieġeb hekk: "Ma nistax niġġudika lili nnifsi, iżda nahseb li l-valuri reliġjużi tiegħi mhumiex għoljin wisq. Ma

nemminx li t-talb jista' jfejjaq, iżda jista' jkun ta' għajnuna u faraġ. Fl-istess hin, rajt l-ikbar habib tiegħi Hon Sui Sen (Ministru tal-Finanzi) fuq is-sodda tal-mewt. Kellu attakk tal-qalb u kien qed jilgħabha mal-mewt. Kien hemm it-tobba miegħu u anki l-qassis, iżda ma kellu l-ebda biża' f'għajnejh. Hu u martu kienu Kattoliċi prattikanti. It-tnejn kienu konvinti li jerġgħu jiltaqqghu wara din il-hajja. Jiena nemmen li raġel jew mara li għandhom fidi qawwija f'Alla għandhom sahha enormi biex jiffaċċjaw kriżi. Dan huwa vantaġġ fil-hajja.

"Hafna snin ilu qrajt ktieb – The Real Enemy ta' Pierre d'Harcourt, awtur Kattoliku Franċiż. Huwa jirrakkonta l-esperjenzi tiegħu f'kamp ta' koncentrament tan-Naži. Kien hemm żewġ gruppi ta' nies fil-kamp tiegħu. Dawk li kellhom konvinzjoni rnexxielhom jibqggu ġajjin u dawk li ma kellhomx konvinzjonijiet sodi mietu. Iż-żewġ gruppi li kellhom



konvinzjonijiet kienu dawk reliżjużi hafna – fosthom il-Kattoliku d’Harcourt – u l-komunisti. Kellhom l-istess konvinzjoni qawwija li ghad johorġu rebbihin. L-ohrajn – tobba maghrufa, mużiċisti bravi, eċċ – kienu jpartu l-ikel tagħhom mas-sigaretti ghax kienu jatru li jekk jagħmlu hekk, tiġi għodwa minnhom meta ma jkunux jistgħu johorġu barra fil-kesha biex isejjulhom isimhom. Iżda kienu ċedew. Il-komunisti u dawk b’fidi qawwija komplew jissieltu u baqgħu hajjin. Hemm ċerti affarijiet fl-ispirtu uman li ma tistax tifhimhom.” •

Limerikki

minn Tony C Cutajar

il-murtali

Huma devoti kbar tal-qaddis

Basta l-ikbar festa tal-pajjiż;

‘Il bogħod mill-artali

Biss l-aqwa l-murtali –

Storbju li jwegġa’, jaqla’ ċ-ċaċċis.



Inhobb l-istejjer

REVERENZA BIL-QIMA QUDDIEM ĠESÙ

Sant’Antnin ta’ Padova kien qed jipprietka lill-eretiki ta’ l-Italja ta’ Fuq. Bonvillo, eretiku mill-kbar, irrifjuta li jemmen li fl-Ewkaristija hemm il-preżenza reali ta’ Kristu, għax ma kienx jidher tibdil fil-hobż.

Waqt il-prietka ta’ Sant’Antnin, Bonvillo kien qiegħed bilqegħda fuq iż-żiemel tiegħu u l-ħin kollu kien ifixkel lil Sant’Antnin. Fl-aħħar għajjat, **“Jien nemmen biss dak li nara b’għajnejja.”** Sant’Antnin wiegħbu u qallu, **“Kieku għajnejk jaraw iż-żiemel tiegħek għarkubbtejh quddiem is-Sagrament, int temmen li hemm Kristu preżenti fl-Ostja?”** Bonvillo wiegħeb, **“Iva, nemmen.”** **“Mela nagħmlu prova,”** qallu Sant’Antnin. Bonvillo xtaq ma johroġx ta’ ċajt, u qallu, **“Stenna ftit, ara taqbilx miegħi: jiena nżomm iż-żiemel bil-ġuħ għal jumejn; fit-tielet ġurnata niltaqgħu fil-pjazza, inti żżomm is-Sagrament u jien inżomm qatta’ silla u naraw x’jiġri.”** Sant’Antnin aċċetta u għadda dawk il-jumejn jittlob l-għajjnuna t’Alla. Fit-tielet ġurnata, in-nies iffullaw fil-pjazza; Sant’Antnin żamm l-Ostja kkonsagrata fuq il-kalċi u Bonvillo fuq in-naħa l-oħra żamm qatta’ silla f’idej. Ġabu ż-żiemel u malli telquh waħdu, dan mar quddiem Sant’Antnin, nizel għarkobbtejh quddiem l-Ostja u baqa’ hekk sakemm Sant’Antnin qallu biex iqum. Kulhadd staghġeb u Bonvillo emmen u kkonverta. •

Il-Gwardjani u t-Tribunali Lokali qed iservu l-iskop tagħhom? (1)



Minn meta giet introdotta s-sistema tal-gwardjani lokali kulhadd jaqbel li fit-toroq hawn aktar organizzazzjoni u ordni. Minkejja dan, iċ-ċittadini, speċjalment dawk li għandhom liċenzja tas-sewqan, ma waqfux iegergru!

Haġa importanti li jinghad hija li l-introduzzjoni tas-sistema tal-gwardjani lokali, ma dahhlitx magħha xi kontravvenzjonijiet ġodda. Cioè dawk il-kontravvenzjonijiet li fuqhom iħarrkuna l-gwardjani lokali illum huma l-istess ta' qabel; bħal pereżempju: sewqan bla seatbelt jew sewqan bil-mobajl, ipparkjar hażin, over speeding, ilhom iż-żmien ilkoll projbiti. Li tbiddlet hija l-preżenza qawwiya tal-gwardjani lokali fit-toroq tagħna; jew ahjar il-preżenza tagħhom tinħass aktar minn dik tal-pulizija.

Ir-raġuni għal din il-preżenza kontinwa 'kważi soffokanti' hija li l-ewwelnett il-kompetenza tal-gwardjani lokali hija limitata għall-kontravvenzjonijiet tat-traffiku u għal xi kontrovenzjonijiet ta' natura ambjentali. Mentri l-pulizija kellhom mhux biss jiehdu hsieb dawn il-kontravvenzjonijiet, imma ukoll jipprevenu, jinvestigaw u jressqu l-qorti kull reat immaġinabbli fil-liġi tagħna. B'hekk il-gwardjani lokali għandhom aktar hin iddedikat għall-istess haġa. Fit-tieni lok il-motivazzjoni tal-gwardjani lokali, fis-sorveljanza tat-toroq hija kemm xejn differenti minn dik tal-pulizija u dan billi s-sistema tal-gwardjani lokali u l-finanzjament tagħha hija dipendenti fuq il-flus tal-multi li jinġabru. Fi kliem sempliċi jekk il-gwardjani lokali jjeqfu jagħtu l-multi jonqsu l-fondi biex jithallsu l-pagi tagħhom stess. Bħallikieku ż-żejt tal-magna tas-sistema tal-gwardjani lokali huwa l-multi li jinħarġu u kulhadd jaf li magna mingħajr żejt ma tmurx 'il bogħod!

Dan il-fatt qed iqajjem kontroversja shiha li hija ġustifikata mhux bi ffit. Dan għaliex b'sistema fejn għandek l-għajxien tal-haddiema jiddependi minn dak li jimmultaw, johloq xi ffit ta' interess dirett tal-gwardjani lokali ndividualment fit-tahrikiet li johroġ hu stess. Dan huwa preċiż bħal kull minn fl-industrija jahdem bil-*commission*.

Wiehed mill-vantaġġi kbar li għandha s-sistema ta' *commission* hija li tohloq interess dirett fl-impjegati. Dan huwa xieraq fil-hajja kummerċjali. Però nistaqsi, hija opportuna f'sistema ta' servizz soċjali u ordni pubbliku? Is-sistema tal-gwardjani u Tribunali Lokali huma l-ewwel eżempju ta' privatizzazzjoni ta' l-ordni pubbliku f'pajjiżna? Il-harsien tal-liġi mhux limitat biss għall-hruġ tat-tahrikiet (qisu xi trabokk ta' l-insib lest biex jahtfek!), imma parti importanti hija l-edukazzjoni li għandha tiġi trasmessa liċ-ċittadin. Jiena tort lill-gwardjani lokali ndividualment ma nagħtix, però xettiku hafna tas-sistema kif tithaddem. Il-gwardjani lokali qegħdin daharhom mal-hajt. Bis-sistema kif inhi, m'humiex kompletament liberi li f'każ speċjali jew umanitarju jbexxqu ffit għajnejhom u minflok tahrika jagħtu twiddiba li kultant tasal hafna aktar minn tahrika li kull ma tagħmel iġġib aktar rabja! Ejja nġhidu s-sewwa, hadd ma jagħmel biex jipperikola l-hobża ta' kuljum tiegħu. •

Lest li nwieġeb xi mistoqsijiet tagħkom li tibghatu fl-indirizz: 1, Misrah Lourdes, San Ġwann SGN 08.



IŻLAM-PUNENT KUNFLITT INEVITABBLI? (2)

**Fil-harġa l-oħra tkellmina
dwar min jara
fl-immigrazzjoni theddida
ta' invażjoni Musulmana.
Tkellimna mill-ewwel kif
l-immigranti m'humiex
il-biċċa l-kbira
Musulmani, anzi hemm
ħafna Nsara.**

Iddiskutejna l-Iżlam, fejn semmejja żewġ karikaturi li jagħtu stampa żbaljata tal-Musulmani: dik li tara l-Iżlam bhala reliġjon li fin-natura tagħha hi vjolenti u ntolleranti, u karikatura oħra li żżomm li l-Musulman medju mhux differenti fil-valuri u d-drawwiet tiegħu mill-bniedem medju Ewropew. Rajna li fid-dinja Musulmana jeżistu żewġ kurrenti ta' ħsieb: wiehed li jrid jaġġorna mal-ħsieb l-aktar modern, minkejja li jgħid li hu konsistenti mar-reliġjon u l-Koran, u l-iehor li jichad totalment dan il-ħsieb modern. Ghidna li skond aħna l-maġġoranza kbira tal-Misilmin jinsabu maqbuda bejn haltejn, għalkemm fid-deher, bejn iż-żewġ kurrenti jidher li hu dak fundamentalista li qed jirbah.

ħallejna bil-mistoqsija dwar għaliex qed jiġri hekk? U ghidna li se nithadtu wkoll dwar x'għandha tkun l-attitudni tagħna lejn dawn hutna f'Alla ta' Abram. Qabel inkomplu fuq l-Iżlam, tajjeb li ngħidu li sitwazzjoni simili kienet teżisti fl-artijiet Kattoliċi fis-seklu dsatax u fil-bidu tas-seklu għoxrin. Kien hemm Kattoliċi li riedu jaġġornaw il-ħsieb tal-Knisja biex ikun aktar aċċessibbli għall-imħuħ moderni. Iżda kien hemm oħrajn, fosthom Papiet, li kienu jqisu li kull konċessjoni għall-ħsieb modern hi ħażina u tmur kontra l-essenza tar-reliġjon ta' Kristu. Fost l-iżbalji li nsibu fis-Sillabu ta' Piju IX hemm it-twemmin li **"L-Papa jista', anzi għandu, jithabbe u jaġġorna ruhu mal-progress, il-Liberaliżmu u ċ-ċiviltà moderna."** (Sillabu ta' l-Iżbalji 80). Kien hemm papiet li iddefinixxu bhala **"...assurd u żbaljat it-twemmin li jżomm li kulhadd għandu jkollu libertà tal-kuxjenza."** (Mirari Vos 14); li fessru l-libertà reliġjuża bhala **"...d-dritt li wiehed jitlef ruhu"** (Quanta Cura 3) u d-dritt tal-libertà ta' l-istampa bhala **"... dannuż u li m'hu qatt ikkundannat biżżejjed"** (Mirari Vos 15)

Mela, bħalma teżisti tensjoni qawwiya bejn interpetazzjonijiet kuntrarji tar-reliġjon Iżlamika, xi ħaġa simili, b'reliġjon intolleranti u oħra aktar miftuha, kienet teżisti fil-Kattoliċiżmu. Minkejja dan, il-Kattoliċiżmu rnexxielu jaġġorna ruhu (bil-kuntradizzjonijiet kollha ta' dan, b'mod forsi mhux komplet, eċċ), tant li t-Tieni Konċilju Vatikan jiftaħ bi twiddiba kontra 'l-profeti tad-diżgrazzji' (Gaudet Mater Ecclesia) li jaraw kollox ħażin fil-progress modern. Għaliex min-naħa l-oħra l-Iżlam Modernista jidher qed jitlef? Għaliex qed ikunu aktar popolari min irid il-projbizzjoni ta' l-apostasija bil-liġi; il-vjolazzjonijiet tad-drittijiet tan-nisa, in-nuqqas ta' libertà tal-kelma? Hi forsi għax l-Iżlam hu min-natura tiegħu intolleranti u arkajku, u għalhekk jiffavorixxi lil min irid iżomm l-arloġġ lura? Iżda kif rajna fil-harġa l-oħra, min irid l-Iżlam aktar modern jista' jikkwota għadd ta' versi fil-Koran biex isostni t-teżijiet tiegħu. Għaliex mela donnhom mhux qed ikollhom suċċess? •

(Kummenti għal din il-mistoqsija u oħrajn jidhru fil-harġa li jmiss).

Patri, jiena mara religjuza hafna. Fiz-żwieġ tieghi dejjem ghamilt mill-ahjar biex fir-raġel inizzel sens qawwi ta' fidi minghajr ma nissikkah. Dejjem stinkajt biex inheggu halli jkun regolari fil-hajja sacramentali tieghu, naturalment fejn jidhol qrar u tqarbin. Mill-bidu taż-żwieġ darrejt u jghid ir-rużarju mieghi kuljum precett. Dan l-ahhar, beda ftit ta' l-inkwiet bejnieta, inkwiet fuq il-hmerijiet. Hu jghid li mieghi mhux kapaci jhaqqaqha. Ighid li ma jlahhaqx mieghi. Biex jinkini u jwegghani, ghax jaf li b'liema mod jista' jkiddni, issa qata' milli jmur quddies nhar ta' Hadd, milli jmur iqerr u jitqarben regolarment u jghid ir-rużarju kuljum mieghi. Din il-haga qieghda tifnini, ma nistax innizzilha. Kif irrid ingib ruhi mieghu f'sitwazzjoni nkejjuza bhal din?



Patri William iwiegeb...

Kos, lanqas jitwemmnu ċerti prasar li jigru f'ċerti żwieġijiet! Imma jkollok temminhom anki jekk ma tridx, ghax huma fatti. Il-każ tieghek jirrifletti dak li qieghed ngħid. Ma ghandux ikun li raġel, biex jinki lill-mara tieghu, ibaqbaqha u jinfiskaha, ghandu jinqeda bin-nuqqas ta' Prattika fir-religjon. Min jagħmel hekk mhux matur la umanament u lanqas religjożament. Dan inkompli ngħidu iżjed u iżjed meta qieghed igib ruhu kif qieghed jagħmel, ghax jaf li ghandek hafna għal qalbek il-hajja spiritwali tieghu u ghax ir-religjon hija ferm għal qalbek. Mhux sew! Dan hu nuqqas gravi. Ghandu xorti ghandu mara ta' sentimenti u konvinzjoni religjuza, li qed taħsiblu għal ruhu. Xi jrid? Mara ma jimpurtaha xejn mir-religjon la tagħha, la ta' żewġha u lanqas ta' wliedha?

Inti għedtli li dan l-ahhar bejnek u bejn żewġek inqala' xi ftit ta' l-inkwiet fuq il-hmerijiet. Jekk tassew hu hekk, ma nistax nifhem għaliex ir-raġel tieghek ha deċiżjoni daqshekk irragonevoli – biex ma nużax kelma ohra -


jigifieri li jaqta' mill-prattika religjuza tieghu bl-iskop meditat li jferik f'qalbek. Kieku l-inkwiet inqala' fuq kwistjonijiet serji, forsi kont nagħlaq ghajnejja u nagħdru xi ftit. Imma mhux il-każ tagħkom. Ma iniex nara proporzjon bejn hmerijiet u qtugh mill-prattika sacramentali u mit-talb fil-hajja tad-dar.

Jekk nistudjaw il-każ sewwa nindunaw li huwa mhux qed ikompli jipprattika r-religjon tieghu mhux ghax ma jridx jagħmel hekk – għalkemm l-ittra tikxef li r-religjon tieghu ma tgħid xejn, ghax tidher li hi artifiċjali u superfiċjali – imma qed jużaha bhala arma – ghax ma ghandux ohra f'idejh. Qed igib ruhu hekk, biex minn għalih jiehu s-sopravvent fuqek. Hawnhekk l-immaturità tieghu turi iżjed ruhha, jiddispaċini ngħid.

Xi trid tagħmel? Nahseb li dak li trid tagħmel huwa li ma tagħtihx l-impressjoni li inti trid tkun superjuri għalih f'dak li jinqala' bejnieta. Trid turih li inti mhux dejjem ghandek raġun fl-argumenti li jinqalghu d-dar. Trid iġġagħlu jifhem li quddiem Alla u missierna t-tjieba safja u

bla tebgħa hija din li toqgħod attenta biex tkun mimlija karità u mħabba, iżjed u iżjed meta hu żewġek (Ġak 1:27). Is-sbuhija tal-mara f'darha hi moħbija f'qalbha, imlibbsa b'tizjin li ma jithassarx. Hi l-qalb helwa u twajba tal-mara li hi għażiża wisq quddiem Alla (1 Pt 3:3-4).

Minn dak li għedtli fl-ittra, nista' nifhem li inti ghandek bżonn tmurt ftit għalik innifsek biex tagħti l-hajja spiritwali lil żewġek. Ippermettli ngħidlek qabel ma nagħlaq: jekk inti l-iżjed li qed tonqos minn imħabbtek lejha avolja f'affarijiet zghar, dan ikun ifisser li iżjed qed tonqos int moralment milli qed jonqos ir-raġel tieghek li fil-mument halla l-prattika tar-religjon tieghu. Qed tonqsu fl-iżjed haġa għażiża quddiem Alla: ma intix umli mieghu. Ir-raġel tieghek ghandu bżonn jibda jikber fl-istqarrija tar-religjon tieghu. Tkun qed tgħinu jekk turih li bejn kif qed iġġib ruhek mieghu d-dar u bejn kif qed iġġib ruhek il-knisja hemm qbil perfett. Il-hajja liturgika-sacramentali-devota tieghek tird tkun iżjed trasparenti spiritwalment. •



It-Tarka u x-Xabla



Nisimgħu spiss xi omm tgħid lil uliedha biex jieklu u jsostnu ruħhom sewwa li ma jmorru "jaqgħu f'anemija". Meta tkun żgħir min jaf x'timmagina li hi din l-anemija u tahseb li ommok qed tbeżzak biex tiekol. Fil-fatt din id-darba, kif jigr spiss, l-omm kellha raġun. Biss mhux in-nuqqas ta' ikel biss jikkawża l-anemija.

L-ANEMIJA

Id-demm magħmul minn tliet ċelluli prinċipali: il-homor, il-bojod u l-platelets. Iċ-ċelluli l-bojod huma dawk li jġġieldu kontra l-għadu, jiġifieri kontra l-infezzjonijiet l-iktar u għalhekk nistgħu nqisuhom bhala s-suldati tal-ġisem. Il-platelets huma ċelluli iżgħar li jzommu d-demm milli jnixxi meta johroġ mill-ġisem. Iċ-ċelluli l-homor huma dawk li jgħorru l-ossiġnu li man-nifs jidhol mill-arja għall-pulmun lejn l-organi tal-ġisem u jiehdu lura l-*carbon dioxide* (li l-ġisem ma jkollux bżonn) mill-organi lejn il-pulmun.

Biex jagħmlu dan, iċ-ċelluli homor huma ppakkjati b'sustanza jisimha *haemoglobin*. Din hija s-sustanza li attwalment iġġorr l-ossiġnu. Meta iċ-ċelluli homor jonqsu, il-livell tal-*haemoglobin* jonqos u din tissejjah anemija. Terminu komuni li jintuża, għalkemm mhux speċifiku, huwa li jitbaxxa d-demm. Is-sintomi u s-sinjali ta' l-anemija jinkludu telqa u gheja, u s-sensazzjoni tal-qalb tgħaġġoġ, il-ġilda tibjad u jekk l-anemija tkun qawwija jista' jkun hemm anki qtugħ ta' nifs jew angina. Xi drabi jistgħu jintefhu l-fwied u l-milsa.

L-Anemija Tista' Tirriżulta Minn Tliet Proċessi Prinċipali:

1. Nuqqas ta' jew difett fil-produzzjoni taċ-ċelluli homor

In-nuqqas ta' produzzjoni taċ-ċelluli l-homor mill-mudullun tista' tiġi minn nuqqas ta' sustanzi

bhall-hadid, *folic acid* u vitamina B12. Dan għaliex dawn huma kollha bżonnjużi sabiex il-ġisem jibni l-*haemoglobin*. Dawn is-sustanzi jinstabu kollha fl-ikel. Il-hadid insibuh fil-laħam, hut, fażola, u ħaxix varju speċjalment spinaċi. Il-*folic acid* ukoll issibu fl-ispinaċi, kif ukoll fil-fażola u fiċ-ċerejali. Il-vitamina B12 issibha l-iktar fil-laħam, hut, tjur, bajd, ħalib u ċerejali. Huwa għalhekk li importanti nieklu dieta tajba. Madankollu hemm kundizzjonijiet, pereżempju is-*coeliac disease* li għalkemm tiekol tajjeb, il-musrana ma tassorbix dawn is-sustanzi. Eżempju ta' difett fil-produzzjoni huwa it-*thalassaemia* li hija komuni fil-Mediterran u għalhekk f'Malta. Din hija tip ta' anemija li tista' tintiret.

2. Meta iċ-ċelluli homor jintilfu mill-ġisem

Kull raġuni għaliex jintilef id-demm mill-ġisem iktar malajr milli jista' jiġi prodott fil-mudullun, jirriżulta f'anemija. Eżempju komuni huwa meta l-mara ikollha menstruwazzjoni (*period*) qawwija. Drabi oħra id-demm johroġ mill-musrana ma' l-ippurgar. Jekk dan johroġ f'daqqa, jidher ahmar jew inkella iswed. Iżda jista' johroġ tant bil-mod li ma tindunax bih.

3. Meta iċ-ċelluli homor jinfagħħu u jtkissru fil-ġisem

Dan jissejjah *haemolysis*. Hemm diversi kundizzjonijiet fejn

iċ-ċelluli homor jtkissru mill-ġisem stess. Eżempju huwa meta jkun hemm nuqqas ta' sustanza stabbilizzanti fil-ġisem jisimha *glucose-6-phosphate dehydrogenase* (G6PD). F'din il-kundizzjoni iċ-ċelluli homor jinkisru wara xi stress partikulari bħal meta jittiehdu ċertu mediċini jew meta jittiehed il-ful. Meta jinkisru iċ-ċelluli tista' anki toħroġ is-suffejra.

Il-kundizzjonijiet li jistgħu jikkawżaw l-anemija huma ħafna iktar. Dawn jinkludu ċertu mard kroniku, mard tad-demm bħal *leukaemia* jew *lymphoma* u x'infezzjonijiet bħal malarja jew il-*kala azar*. It-tqala wkoll tista' tagħti element ta' anemija.

L-investigazzjoni tibda b'test tad-demm biex tara iċ-ċelluli homor u l-livell ta' *haemoglobin*. Meta tikkonferma l-anemija, l-investigazzjoni tkompli skond l-istorja tal-pazjent u l-eżami tat-tabib. Il-kura li tingħata tiddependi mill-kawża. Xi drabi, wara li jittiehdu xi investigazzjonijiet bażiċi, ikollu jingħata d-demm u wara tkompli kura iktar speċifika.

Nixtiqilkom is-saħħa.

Jekk għandek xi diffikultà fuq xi informazzjoni li sibt f'dan l-artiklu, ikun siewi li tkellem lit-tabib tiegħek sabiex tiċċaraha. •



LAQGHA TAL-FRANGISKANI KAPUĊĊINI INTERNAZZJONALI SSIR F'MALTA

Bejn it-3 u s-7 ta' Mejju 2006 inżammet f'St Joseph Retreat House, Rabat, Malta, il-laqgħa ta' waħda mill-konferenzi ta' l-Ordni Franġiskan Kapuċċin, imsejħa CENOC (Conferentia Europae Nord-Occidentalis Capuccinorum). Din il-konferenza hija magħmula minn tnax-il Provinċja ta' l-Ordni Kapuċċin: Bavarja, Belgjum, Franza, Ingilterra, Innsbruck, Irlanda, Olanda, Rhine-Westphalia, Sud Tirol, Vjenna, Żvizzera u Malta. B'kollox kien hawn Malta sittax-il partecipant, inkluż Fr John Bednarik, Definitur Ġenerali għal-lingwa Ingliża u Fr Ephrem Bucher,

Definitur Ġenerali għal-lingwa Ġermaniża. Fr Joe Alessandro Ministru Provinċjal kien qed jirrappreżenta l-provinċja ta' Malta.



Fost il-punti diskussi kien hemm dak ta' aktar kollaborazzjoni bejn dawn il-provinċji fil-qasam tal-formazzjoni tal-bidu. B'dan il-ghan, Fr Godfrey Zarb, Direttur tal-Post Novizzi tal-Kapuċċini Maltin indirizza lil dawn il-partecipanti. Huwa spjega r-riżultati li haġġu mil-laqgħa apposta li saret aktar kmieni din is-sena fi Strusburg fuq dan is-suġġett u li għaliha attendew dawk responsabbli mill-formazzjoni tal-bidu fil-provinċji li jiffurmaw din il-konferenza ta' l Ordni Franġiskan Kapuċċin.

Fr Martin Micallef ġie wkoll mistieden sabiex jindirizza din il-konferenza. Huwa ta espozizzjoni fuq it-tmexxija fil-Hajja Reliġjuża Illum billi niseġ xi spunti mill-hajja ta' San Pietru bhala l-leader ta' l-ewlenin Insara u wera kif dan il-personaġġ bibliku skopra l-qawwa tar-responsabbiltà li Ġesù afdalu f'idejh permezz ta' l-esperjenza tal-falliment li ġarraf minhabba d-dgħufija tiegħu.

Mument sabiħ kienet il-laqgħa fraterna li saret fil-kunvent tal-Kapuċċini Floriana u li għaliha ġew mistiedna l-Ahwa kollha tal-provinċja sabiex ikunu jistgħu jiltaqgħu mal-partecipanti. Matul din il-laqgħa dawk preżenti kielu flimkien u kellhom il-hin isiru jafu aktar lil xulxin u l-hidmiet li qed jitwettqu fil-provinċji rispettivi tagħhom. •





8. Dehra tal-glorja li kellu jkun hemm għal dan il-qaddis fil-Ġenna;
9. Il-qaddis johroġ għadd ta' xjaten mill-belt ta' Arezzo. Dan hu kollu b'mod allegoriku għaliex il-pittura trid turi kif San Franġisk reġa' ġab il-paċi f'din il-belt;
10. Il-mawra tal-qaddis fl-art ta' l-Eġittu waqt il-Kruċjati. Biex jikkonvinci lis-Sultan li l-messaġġ tiegħu kien awtentiku jgħidli li kien se jgħaddi min-nar minghajr ma jiġrilu xejn;
11. Estasi tal-qaddis;
12. Iċ-ċelebrazzjoni tal-Milied fi Greccio fejn il-qaddis qed iħaddan miegħu lil Ġesù Bambin;
13. Minn art niexfa l-qaddis johloq għajn ta' ilma sabiex raġel bil-għatx ikun jista' jixrob. Shabu l-Patrijiet jidhru li mhumiex jindunaw minn dak li qed jiġri filwaqt li l-qaddis qed jitlob sabiex isir dan il-miraklu;
14. Il-priedka tal-qaddis lill-ghasafar. Dan hu meqjus bħala wiehed mill-aħjar kwadri ta' Giotto fost dawn

- it-tmienja u għoxrin għaliex l-artist jirnexxilu juri l-qima li l-qaddis kellu lejn il-holqien kollu;
15. Il-mewt ta' raġel minn Celano;
16. Il-qaddis qed iwassal il-Kelma t'Alla quddiem il-Papa Onorju III;
17. Id-dehra tal-qaddis fil-kapitlu ta' Arles;
18. L-ghoti tal-pjagi lill-qaddis. X'aktarx li x-xbieha tal-qaddis biss mill-kwadru kollu hu xogħol ta' Giotto;
19. Il-mewt u l-glorja tal-qaddis;
20. Dehra tal-qaddis lil Wistin u l-Isqof Guido t'Assisi;
21. Il-Kavallier Gerolamo jinvestiga l-pjagi tal-qaddis;
22. Santa Klara tilqa' l-mewt ta' San Franġisk. Din x'aktarx li mhijiex xogħol ta' Giotto;
23. Il-kanonizzazzjoni tal-qaddis;
24. Il-qaddis jidher lill-Papa Girgor IX li qabel kien il-Kardinal protettur ta' l-Ordni;
25. Il-qaddis jikkura raġel li kien marid;
26. Il-qaddis iqajjem mara li kienet mejta sabiex tkun tista' terġa tirrikonċilja ruħha m'Alla;
27. Il-qaddis jehles mill-habs raġel li kien akkużat b'ereżija.

Fuq dawn il-pitturi, li kif għedna huma xogħol ta' Giotto, naraw sett ta' pitturi oħra attribwiti lil Cimabue u l-iskola tiegħu flimkien ma' artisti oħra bħal Torriti. Dawn huma xeni mill-Antik u l-Ġdid Testament. Min-naha tal-lemin ta' l-artal naraw dawn:

1. Id-dawl li jkun isseparat mid-dlam;
2. il-holqien ta' Adam;
3. il-holqien ta' Eva;
4. id-dnub originali;
5. Adam u Eva mkeċċija mill-ġenna ta' l-art;
6. (dan ma jstax jingharaf minhabha l-istat li jinsab fih);
7. is-sagrifiċċju ta' Kajjin u Abel;
8. Abel maqtol minn Kajjin;

Taht dawn nilmhu dawn il-ġejjin:

1. l-arka ta' Noe;
2. id-dilluvju;
3. is-sagrifiċċju ta' Izakk;
4. Abram u l-Angli;
5. Ġakobb;
6. Eżaw u Izakk;

7. Ġuzeppi mibjugħ minn hutu;
8. Hut Ġuzeppi.

Fuq in-naha tax-xellug fil-parti ta' fuq naraw:

1. it-Thabbira lill-Verġni Marija;
2. il-Vizitazzjoni tal-Madonna lil Eliżabetta;
3. it-twelid ta' Ġesù;
4. l-Epifanija;
5. il-Prezentazzjoni ta' Ġesù fit-tempju;
6. il-ħarba lejn l-Eġittu;
7. Ġesù jitkellem fit-tempju;
8. il-Magħmudija tal-Mulej;
9. Ġesù fit-tiegħ ta' Kana;
10. l-qawmien ta' Lazzru mill-mewt.

Fuq l-istess naha t'isfel nilmhu:


1. Ġesù maqbud fil-ġnien tal-Ġetsemani;
2. l-Flagellazzjoni;
3. Ġesù fuq il-Kalvarju;
4. il-Kruċifissjoni;
5. it-tqegħid tal-ġisem mejjet ta' Ġesù fi hdan ommu Marija;
6. nisa twajba hdejn il-qabar ta' Ġesù.

Fil-kappellun tax-xellug naraw xeni mill-Apokalissi li huma xogħol ta' Cimabue. Dawn, minkejja l-istat ta' preservazzjoni li jinsabu fihom, huma meqjusa bħala whud mill-aħjar xogħolijiet ta' dan l-artist. Il-ħġieġa kkulurita (stained glass) li hemm f'dan il-kappellun saret fl-1200 u turi xeni mill-ktieb tal-Ġenesi.

L-apside hi ddominata minn stained glass kbira li tirrappreżenta stejjer mill-Antik Testament u ta' Ġesù. Il-pittura ta' madwarha hi xogħol ta' Cimabue u turina diversi ġrajjet mill-hajja tal-Madonna. Ta' min jinnota ukoll il-kor li sar fis-seklu hmistax b'102 bank interzjat. F'nofs dan il-kor hemm is-sedja papali.

Quddiem dan il-kor hemm l-artal ta' din il-bażilika fuq stil ta' Cosmatesco fis-seklu tlettax.

Fil-kappellun tal-lemin hemm numru ta' xogħolijiet li huma attribwiti lil Cimabue. Fihom naraw siltiet mill-hajja ta' San Pietru u Kruċifissjoni. Fil-ħġieġa kkulurita (stained glass) hemm partijiet oħra mill-Antik Testament. •



SOLIDARJETÀ KUBANA GHALL-MEWT TA' OMMI

Jiena wasalt f'Kuba nhar it-Tlieta, 7 ta' Marzu. Kelli vjaġġ twil, imma wkoll kwiet fejn kelli kull çans li nimmedita dwar dak li ghaddejt minnu matul it-tliet ġimgħat ta' qabel fejn spikkat il-mewt ta' l-għażiża ommi. Għaddejt tliet ġimgħat magħkom f'Malta bla hsieb. Bdejt dawn it-tliet ġimgħat bil-funeral tal-mewt ta' ommi Marianna u spicċajthom bil-funeral ta' Huna Patri Franġisku Azzopardi. Din hija l-hajja. Realtà li rridu naċċettawha u li l-fidi tghinna ferm sabiex naraw l-id ta' Alla f'mument bħal dawn u nemmu f'hajja ahjar.

L-esperjenza tal-mewt ta' ommi kienet esperjenza qawwiya. Kull iben jgħaddi minn esperjenzi simili fil-mewt ta' xihadd mill-ġenituri tiegħu. Għaliya kienet l-esperjenza tat-Tabor... fejn hassejt il-preżenza helwa ta' Alla għalkemm f'mument ta' swied il-qalb. Għalkemm ma lhaqtx inkun preżenti hdejn ommi fil-mument ta' l-agonija qasira tagħha, però l-Mulej tani x-xorti li nkun preżenti ma' huti l-oħra għall-funeral meta mexxejt il-quddiesa u ghamilt l-omelija. Kienu mument iebes, però hassejt paċi kbira. Il-quddiesa tal-funeral kienet festa. Grazi għal kull min ipparteċipa u għal kull min ta s-sehem tiegħu sabiex setgħet tkun festa ta' paċi u serenità spiritwali. Nixtieq mill-ġdid niringrazzja lil kull min b'xi mod jew iehor wera solidarjetà miegħi u mal-familja tiegħi. Kull persuna, kull ġest, kull preżenza, kull sympathy card li rċevejna, kull telefonat jew email, fuq kollox kull talba kienu għaliya u għal huti ghemejjel li tawna appoġġ u kuraġġ.

Irritornajt Kuba u meta wasalt, ngħid il-verità, bżajt li issa se nsib ruhi waħdi, 'il bogħod minnkom u minn huti, u għalhekk fis-solitudni nħoss aktar il-vojt li halliet ommi. Però hawnhekk sibt li l-Mulej kien ukoll fidil miegħi. Sibt lill-Kubani jistennewni b'imħabba kbira u b'sens qawwi ta' solidarjetà. Il-komunità ta' Jes'us de Miramar f'La Habana wriet miegħi solidarjetà kbira. Jumejn wara li wasalt Kuba kelli laqgħa mal-Kardinal, l-Emm. Arċisqof Jaime Ortega Alamino, li damet siegħa u nofs u oħra man-Nunzju u s-Segretarju tiegħu, li huwa Malti, u dawn stidnuni għall-ikla ta' filgħaxija magħhom. Dawn kienu ġesti ta' mħabba tassew nisranija fejn hassejt li l-"Knisja omm spiritwali" qed tagħtina l-appoġġ tagħha meta tliet lil ommi naturali.

Inżilt Santa Clara u hemm sibt baħar ta' appoġġ u solidarjetà. Il-Hamis 16 ta' Marzu fil-knisja ta' La Pastora, b'inizjattiva tan-nies, giet iċċelebrata quddiesa li kienet immexxija mill-Isqof Mons. Arturo Gonzales b'suffraġju għal ommi. Il-knisja imtliet bin-nies ġejjin mill-hames parroċċi tal-belt ta' Santa




Clara. Waqt l-omelija l-isqof ktellem tajjeb ferm dwar il-vokazzjoni ta' omm il-missjunarju li b'sagrifiċċju tagħti lil binha u tkun lesta li tghaddi snin minn hajjitha 'l bogħod minnu u li tmut mingħajr il-preżenza tiegħu maġenbha. Għall-quddiesa talbuni r-ritratt ta' ommi. Jiena kont pront tajthom żewġ ritratti li għandi f'kamarti ta' missieri u ommi flimkien. Dawn ġew imqiegħda fil-ġenb fuq l-artal imdawra b'bukketti ta' fjuri sbieħ li n-nies ġabu magħhom. Fit-tmiem tal-quddiesa nqrat poezija ddedikata lil ommi filwaqt li f'isem il-parroċċa ta' Santa Ana, b'sorpriza kbira għaliya, ġejt irregalat ritratt kbir ta' ommi li ġie mehud minn ritratt iehor mehud b'camera diġitali. Il-parroċċa ta' Santa Ana ma naqsitx ukoll li tiċċelebra quddiesa oħra b'suffraġju għal ommi b'solidarjetà miegħi nhar il-Hadd 19 ta' Marzu.

Hawnhekk in-nies, għall-fatt li mietet ommi, hasbu li m'inx se nirritorna lura f'Kuba. Meta raw li jiena qiegħed mill-ġdid magħhom ferhu u ta' dan irringrazzawni għall-fatt li jiena f'mument bħal dawn bqajt lejali u fidil lejhom u għall-vokazzjoni missjunarja tiegħi. Jiena min-naħa tiegħi għidtilhom li hekk kif ommi hallietni niġi magħhom bħala missjunarju u tatni l-barka tagħha meta klenet fid-dinja daqshekk iehor u aktar issa qed tatini l-barka tagħha mis-sema. •


IMMA LILI JSEJJAHLI L-MULEJ!

**U l-Mulej ġie u sejjah, waqaf
hdejh, u sejjah bhal drabi oħra:
"Samwel!, Samwel!" U Samwel
wieġeb: "Tkellem, Mulej, għax
il-qaddej tiegħek qiegħed jisma"
(1 Sawl 3:10)**



Bla dubju ta' xejn, bosta minna żgur li xi darba jew oħra mhux biss semghu dawn iż-żewġ versi, imma għal diversi drabi għaddewlhom minn mohħom aktar u aktar meta sabu ruhhom f'salib it-toroq biex jagħmlu l-għażla jew xi għażliet matul hajjithom. "Tghid lili sejjahli jew għad irid isejjahli? Tghid isejjahli bhal Sawl jew b'xi mod iehor u nasal li ma nindunax? U jsejjahli kif isejjahli lest biex nisimghu... lest biex nagħtih l-istess risposta bhal ta' Sawl?"

Bosta drabi niġu mqarrqa ghax naħsbu li Alla qatt ma kellimna, qatt ma sejhilna. Alla kellimna sa mill-bidu taż-żminijiet. Iftu l-Kotba Mqaddsa. Alla kellimna permezz ta' l-antenati tagħna, permezz tal-profeti u permezz ta' Ibnu Ġesù Kristu li hu l-istess glorja ta' Alla u li wera l-umanità ta' Alla. Alla għadu jkellimna b'dak kollu li hawn madwarna... il-ħolqien tiegħu, imma fuq kollox għadu jkellimna permezz ta' Ġesù. Irridu nżommu f'moħħna li Ġesù hu l-milja tar-revelazzjoni t'Alla u jekk verament irridu nisimgħu lil Alla jkellimna u jurina t-triqat li għandna naqbd, x'għandna naghmlu, kif għandna nġibu ruhna, irridu nduru lejn Ġesù.



"Id-dixxipli daru lejha". Hekk naqraw fl-Evanġelju. San Ġwann l-Evanġelista sejjahlu l-ħaruf t'Alla, isem speċjali, laqam jew isem li Isaija ġa kien tkellem dwar il-qaddej tal-Mulej li kellu joffri lilu nnifsu lil Alla bħala saġrifċċju. Id-dixxipli ndunaw b'dik ix-xi haġa speċjali li kellu Ġesù, dik ix-xi haġa li setgħet tqarribhom lejn Jahwe. Smajna bosta siltiet fl-Evanġelju dwar x'riedu jkunu jafu d-dixxipli dwar Alla mingħand Ġesù... u min jaf kif konna nġibu ruhna li konna flokħom. Naturalment ix-xewqat tagħna żgur li jkunu kif nersqu aktar qrib Alla, kif l-istess umanità tagħna tkun tista' toġħġob lil Alla. Żgur li qed taħsbu li aħna m'ahniex ngħixu qrib Ġesù u forsi dawn ix-xewqat ma nistgħux naqtgħuhom, imma tajjeb li wieħed jiftakar li dawk id-dixxipli li għexu tant qrib Ġesù, semgħuh jgħallem, jafu x'valuri kien iħaddan, hallewlna kollox miktub fl-Evanġelju u jekk naqrawh sew, nifhmuh sew, mhux kif jaqbel lilna... allura nkunu nistgħu nimxu warajh.

Hu għaldaqstant li nhar ta' hadd immorru nisimgħu l-Kelma t'Alla... biex inkunu nafu aktar min hu Ġesù u meta nsiru nafuh,

jgħinna naghru kif għaraf lilu nnifsu missier il-poezija Maltija, Dun Karm meta kiteb "Il-'Jien' u lil hinn minnu".

B'hekk biss nimitlew bit-tama anki f'din id-dinja mnawra b'tant hażen. Imma rridu nkunu disposti li nilqgħu s-siltiet mill-Evanġelju, nisimgħuhom ġimgha wara l-oħra u jekk jista' jkun ta' kuljum. Insibu żmien biex nitolbu, nirriflettu fuq kliem Ġesù u waqt li nkunu qed naghmlu dan kollu Alla jkun qed imexxina.

Naturalment dan mhux kollu faċli ghax irridu nissieltu l-hin kollu... għandna xi jżommna l-bogħod... għandna d-dinja bit-tlellix tagħha. F'San Luqa naqraw li għandna ninvestu fil-Mulej, investiment li hadd ma jista' jisraqulna... ghax fejn ninvestu hemm qieghda qalbna. Veru li d-dinja tiġbidna lejha, imma hu hawn fejn jidhol dak li għallem Ġesù. Irridu nitgħallmu nissieltu, nissieltu anki jekk biss niftakru fuq it-tagħlim tal-muntanja. It-tmien Beatudni jlet li nistgħu nsejnhom gabra fil-qosor tal-hajja Nisranija kif mgħallma minn Sidna Ġesù Kristu.

Ma nistgħux inħallu barra t-tifsira tal-messaġġ ta' Ġesù li kien ta l-mibki, izda qatt minsi, Ġwanni Pawlu II, meta fakkarna minn xiex għadda Ġesù sa minn twelidu, esperjenzi li ngħaddu minnhom matul hajjitna, ibda mill-faqar li twieled fih; kien eżiljat flimkien ma' Marija u Ġużepi; mgħajjar għall-fatt li qatt ma warrab lil hadd, l-anqas il-midinbin; ghax kien ikun mistieden għall-ikel; iltaqa' ma' dawk tat-taxxi; u dan bla ma ninsew il-mewta ta' l-agħar kriminal fuq is-salib... imma dejjem bierek il-fqar fl-ispirtu u li dejjem tenna li tagħhom hija s-saltna tas-smewwiet. Għalhekk Ġwanni Pawlu II kien insista li minkejja l-konsumeriżmu eseġerat li qed ikompli jbiegħed minn xulxin lis-sinjuri u lill-fqar, irridu naghmlu minn kollox biex nilbsu lil Kristu billi nkunu moderati u sempliċi f'dak kollu li naghmlu kull ġurnata ta' hajjitna.

Huwa fatt li jekk se nimxu wara Kristu se niġu sfidati, irridu nkunu l-Knisja hajja ta' Kristu. lebsa, imma rridu dejjem niftakru kif għex Kristu li kien ipperseġwitat... haġa li kien bassar lill-istess dixxipli tiegħu... li jekk iħobbuh iridu jiġu pperseġwitati bħalu. U minkejja l-persekkuzjoni kollha, Kristu qatt ma kien vjolenti anzi kien l-ħaruf ġwejjeđ l-oħra għas-saġrifċċju, xi haġa li nios bħal Għandi u Martin Luther King u bosta oħrajn, li minkejja li forsi ma haddnux l-istess twemmin tagħna, għarfu li l-vjolenza tkattar il-vjolenza. Harsu madwarna... il-Lvant Nofsani fejn għex Ġesù, l-Iraq, fl-Afrika...u tibqa' sejjer.

Irridu nieqfu! Irridu nisimgħu lil Ġesù biex nafdaw f'Alla! Irridu ninvestu tajjeb... ghax hemm tkun qalbna. Forsi ilna nitolbu lil Alla u ma wasalniex! Imma ppruvajna nsibu t-triq lejn Alla, ippruvajna nitolbuh xi jrid minna kif għamel Ġesù! Imma ppruvajna verament nimxu wara Ġesù...

Hu t-Triq! •

ROKNA GHAT-TFAL

Tfal, din hi rokna għalikom.
Sibu l-kliem mitlufin.

Pajjiżi u Bliet

AŽOTU	LISTRA
BABILONJA	MIDJAN
ČESARIJA	PAFOS
DAMASKU	PERĠE
ETJOPJA	PISIDJA
FENIČJA	SALAMINA
ĠAFFA	SAMARIJA
GAŽA	SELEWKJA
HARAN	SIKEM
LIDDA	TARSU

S F S I K E M T A R S U
 Ġ A E T L I S T R A H K
 F Ž M N A R A H Ġ J P S
 A O Ž A I O Ž A E P E A
 J T B Q R C N T M O R M
 K U S A M I J U L J Ġ A
 W S W B M W J A D T E D
 E O P A J I R A S E C Ġ
 L F L B T A R D G P H A
 E A I P I S I D J A Q F
 S P D N A J D I M F Ž F
 Ž M A B A B I L O N J A


Ir-rebbieh jingħata ktieb sabiħ. Dan jittella' bix-xorti mit-twegibiet tajba li jaslulna mhux aktar tard mill-ħmistax tax-xahar.

Indirizzaw it twegiba tagħkom hekk:
**ROKNA GHAT-TFAL, Dawl Franġiskan,
 Kunvent tal-Kapuċċini Floriana VLT 14.**

**Ir-Rebbieh ta' Mejju 2006 hija:
 Bernard Sant – San Ġwann**

Nifirhulek!

TISLIBA - 64



- Hekk għamlu lejn Gittajm. (2 Sam 4,3) (5)
- ..., ġusti, fil-Mulej. (S 97,12) (6)
- Minn dawn ma baqa' hadd haj. (2 Kron 14,12) (5)
- ... miegħek il-mantar. (2 Tim 4,13) (5)
- Fid-dehriet u f'dan kollu. (Dan 1,17) (4)
- Jinqerdu, ..., u jibqa'. (Žak 13,8) (5)
- Hekk għamlu lil xulxin. (Kol 3,13) (5)
- X'jagħmel lill-kelma tiegħu. (1 Ġw 2,5) (5)
- Fejn mar Ġotam. (Mh 9,21) (3)
- Ghandhom ilsienhom hekk. (Bar 6,7) (7)
- u 12. Jibdel il-jiem fil-lejl hekk. (Għam 5,8) (8)
- Ogġetti ta' dan u injam. (Apk 18,12) (6)
- Meta wasalt hawn. (2 Kor 2,12) (5)
- Kif jagħmilkom għas-sejha tiegħu. (2 Tess 1,11) (5)
- Din bagħta lil Onija. (1 mak 12,7) (5)
- Ma ssibx minnhu. (Għerf 8,16) (5)
- Uljed... u kabbart. (Is 1,2) (7)
- Missier Eżekjel. (Eżek 1,3) (4)
- Din tal-mara ta' Xmun. (Mk 1,30) (3)
- Misier Għażarel. (Neh 11,13) (5)
- "... l-Mulej". (Ġw 20,25) (5)

RIŻULTAT TAT-TISLIBA TA' MEJJU 2006:

- 1. Barka; 2. Ċappsu; 3. Safja; 4. Ramel; 5. Araw; 6. Kburi;
 7. Amana; 8. Aħrab; 9. Kap; 10. Jwerwer; 11. u 12. Fuhħar;
 13. Artali; 14. Bjuda; 15. Blata; 16. Mulej; 17. Stess; 18. Jitolbu;
 19. Triq; 20. Tat; 21. Dritt; 22. Ehles.**

Ir-rebbieh jingħata ktieb sabiħ. Dan jittella' bix-xorti mit-tislibiet tajba li jaslulna mhux aktar tard mill-ħmistax tax-xahar. Ibagħtu s-soluzzjoni tagħkom f'dan l-indirizz: Tisliba Dawl Franġiskan, Kunvent tal-Kapuċċini, Floriana - VLT 14

**Ir-Rebbieha ta' Mejju 2006 hija:
 Helen Dalli - Sliema. Nifirhulek!**

SEGRE TARJAT TAL-MISSJONI

Nirringrazzjaw hafna lil dawk il-benefatturi kbar taghna li fil-bidu ta' kull xahar jqassmu din ir-rivista f'hafna postijiet f'Malta u Ghawdex ghax qed niffrankaw hafna mill-ispejjeż tal-posta u b'dak li niffrankaw inkunu nistghu ngħinu lill-missjunarji gheżież taghna.

Distributori voluntiera

Mr Joseph Farrugia - Sliema
 Mr Charles Cutajar - Zebbug
 Mr Paul Vella - Birkirkara
 Miss Emma Muscat u Miss Joyce Pace - Tarxien
 Mr Carmelo Micallef - Marsa
 Mr Frans Vella - Fgura
 Mr Anthony Attard - Ghawdex
 Mr Michael Zammit - Zejtun
 Mrs Mary Hammett - Luqa
 Mr Paul Zammit - Zurrieg
 Mr Salvu Grima - Mosta
 Mr Mario Zammit - Qormi
 Mr Alfred Scicluna - Naxxar, Gharghur, Lija, Attard u Balzan
 Miss Giusa Conti - Hamrun
 Mrs Catherine Zammit - Gudja
 Mrs Bearice Catania Maistre - San Pawl il-Bahar.
 Mr Charles Buġeja - Ghaxaq
 Mrs J. Muscat - Floriana
 Mr Lawrence Sammut - Mtarfa
 Mr Dorian Holland - Valletta
 Komunità ta' Ghajn Dwieli - Paola
 OFS Santa Liberata - Kalkara
 Gruppi San P. Pio - Żabbar

Distributori tal-fuljett parrokkjali tal-parroċċi ta' San Ġwann, Marija Regina, Sannat, Għarb, San Lawrenz, Munxar u Ghajnsielem.

Nirringrazzjaw hafna wkoll li dawk kollha li jġu għinuna biex norganizzaw id-distribuzzjoni tar-rivista meta tasal minghand l-istampatur u nqassmu u nibagħtu l-kopji lil dawk li jqassmuha jew bil-posta fejn ma għandniex minn iqassmaha bl-idejn.

Bhalissa qed jitqassmu 8,000 kopja f'Malta u Ghawdex. Nixtiequ li nkomplu nżidu abbonati godda u naghmlu appell biex iktar nies jgħinuna biex inkopru l-ispejjeż.

Għandna bżonn ta' distributori biex iqassmu r-rivista DAWL FRANĠISKAN f'dawn il-postijiet:

Birzebbugia, Marsaxlokk, Kirkop, Qrendi, Safi, Bormla, Birgu, Isla, Santa Luċia, Marsascalea, Mgarr, Burmarrad, Iklin, Swieqi, San Ġiljan, Pietà, Gwardamanġia, Gżira, Msida, Pembroke, St Andrews, Bahar iċ-Ĉaghaq, Dingli.

GHALL-BEJGH

F'Uffiċċju Missjunarju l-Kapuċċini, il-Furjana, għandna xi oġġetti li ġew mogħtija minn benefatturi taghna u nixtiequ nbieghuhom biex nibagħtu l-flus il-Missjoni.

> **Orgni elettroniku GEM li nxtara Lm340 u qatt ma ntuża.**

> **KETTLER U PRO-ABS kwazi godda.**



**Għin lill-Knisja u lill-Ordni
Frangiskan Kapuċċin fil-Kenja
billi tagħmel...**

BOROŻ TA' STUDJU

BORŻA TA' STUDJU hija offerta generuża ta' Lm250 li tmur għall-ispejjeż tas-seminaristi Kenjani tagħna kollha li qeghdin ihejju lilhom infushom biex isiru reliġjużi u saċerdoti Kapuċċini.

Din tista' tinghata jew minn persuna wahda jew minn diversi benefatturi li jinghaqdu flimkien. Tista' tinghata anki ftit ffit.

Min jagħmel din l-offerta jkollu sehem kbir fil-hajja reliġjuża u saċerdotali tal-Kapuċċini Kenjani.

Għal aktar tagħrif ikkuntattja lil:
P. Crispin Tabone OFM Cap,
Segretarju tal-Missjoni, Uffiċċju
Missjoni Kapuċċini, Floriana

Tel: 2123 3874, 2123 4949,
2122 5525.